

КАЛОСЬСЕ



III

ВІЛЬНЯ  1939

„KAŁOŚSIE“ — KWARTALNIK LITERACKO-NAUKOWY

«КАЛОСЬСЕ»—беларускі літаратурна-навуковы і грамадзкі часопіс. Выходзіць раз у тры месяцы. Складка ў год—2зл.

— Заграніцу 3 зл. 20 гр., Асобная кніжка—50 гр.—

Адрас рэдакцыі і адміністрацыі: Вільня, Завальная вул. 1—2.

«KALŌŚSIE» — białoruski literacko - naukowy i społeczny kwartalnik. — Wilno, Zawalna 1—2.

«KALŌŚSIE» — blancruthenienne revue trimestrielle litteraire et scientifique. Wilno, Zawalna 1—2. Pologne.

Ад Рэдакцыі:

Чарговы, чацьверты нумар „Калосься“ ўжо ў друкарскім наборы. Прысьвячаецца ён юбілею 25-тых угодкаў сьвяшчэнства й нацыянальнай дзейнасьці заслужанага беларускага дзеяча Ксяндза Адама Станкевіча. Усіх В. Паважаных Супрацоўнікаў нумару ветліва прасім парупіцца прыслаць матарыял да 15 жніўня.

У нумары будуць зьмешчаны публіцыстычныя артыкулы, літаратурна-мастацкія матарыялы й прывітаньні.

Зьмест кніжкі 3 (20) „Калосься“

	<i>Бачына</i>
1. Максім Танк: Чакаем сонца	129
У зялёным лагу	130—134
2. Міхась Машара: Вясна на балотах	134—135
* * * Сіняе неба	135
3. Сяргей Хмара: Курапачы вывадак	136—137
У далёкай дарозе	138—139
* * * Узьняўся вецер	139
* * * Што вы багацтвам пышніцеся сваім?	139—140
4. А. Івэрс: 3 песьняй	141
Хтось расчэсваў зялёныя сосны	141
Звоняць дні	178
5. Я. Курган: У дзесятыя сумныя ўгодкі	142—144
6. Уладзімер Дубоўка: І пурпуровых ветразей узьвівы	145—162

(Працяг зьместу на 3 бач. вокладкі)

ҚАЛОСЬСЕ

БЕЛАРУСКИ ЛІТАРАТУРНА-НАВУКОВЫ І ГРАМАДЗКІ ЧАСАПІС

КНІЖКА 3 (20). ЛІПЕНЬ-ЖНІВЕНЬ-ВЕРАСЕНЬ, 1939. ГОД V.

МАКСІМ ТАНК

ЧАКАЕМ СОНЦА

Чакаем сонца. Съцеліцца туман,
плыве з палос рунеючых, з вазёраў
на дрот заснуўшы, на густы паркан,
і тонуць цені стражнікаў і зоры.

Павук жалезны пераплёў акно.
А мы Гімн Сонцу пішам на граніце.
І кожны раз, як загрыміць зьвяно,
па камню прабягаюць бліскавіцы.

Пакуль угледзяць — бурай веснавой
напеў наш будзячы зару празвоне,
калі заглушаць, — іншыя, начой
устаўшы, песьню высякуць ў бэтоне.

І хто-б з асеньніх съцежак ня прыйшоў,
знайдзе шрамы і зьмест іх адчытае,
і не засьне!.. І будзе ноччу зноў
ад зьвеньняў цэгла сыпацца сырая.

Вільня, 11.VI.39.

У зялёным Лагу

(3 паэмы „Сілаш Істома“)

Адлігі шызы вецер кружыць,
гне вішнякі.
І сыплецца з краплёў у лужы
густы блакіт.
Усюды цёпрых капляў поўна, —
пывуць з вакон.
Хтось можа згубленае ўспомніць
пад гэты звон.
Ці моладасьць, ці вуснаў проблыск,
ці васількі;
спагаду шчырую і добры
прывет блізкіх.
Але мяне хвалюе радасьць,
вясна бяроз,
што вецер нівам, палісадам
з сабой прынёс;
што залацісты сонца кужаль
прадуць смыкі...
І сыплецца з краплёў у лужы
густы блакіт.

Плугі чакалі скібаў чорных,
каб змыць іржу, а людзі выглядалі вырай.
У пуні патруху канчалі мышы,—корму
не хапала.

Пусьцела варыўня і сьвіран.
Туман каровы жвалі раніцамі прэсны,
аж пакуль збуджаная куліковай песьняй
за шыпаўкай на сініх ад паводкі тонях

зазелянела смычка, загарэўся лопух.
Зялёным лугам поўзалі

і шэлясьцелі слухі
пра перадзел зямлі... А посьле —
глуха замёрла ўсё, калі ля Пераброда
з начальствам затрымаліся разводы.
На стол з скуранай торбы падарожнай
пан Крым выкладваў паперы асьцярожна:
нядоімкі,

наказы,

кары, кары...

У хаце ціха. На аполкі нараў
луска цярушыцца з вянкоў цыбулі.
Праз шыбы сонца звоне па кашулях.

Гавора стараста, зьбіваючыся з толку,
і шум раіцца.

З нізкага пяколку
дымяць анучы сохнучыя.

— Лагавяне!

Успомніце мяне і словы пана.

Папраўдзеця! Палітыка вам шкодзе.
Газэты шкодзяць. Што вам прыйшлося
з сваіх лемантароў? На лапаць сойдзе
жыцьцё. Хіба не пагусьцела ў саганох зацірка?
Глядзецце! не зьмяніце гузіка на бірку...

Тут солтыс выцер потны твар насаткай,
глынуў вады з надбітай, вышчарбанай шклянкі,
закашляўся.

— Усё гэтак, пане «бортніку». Вось горай,
што ваша праўда вельмі дарагая...

.....

Нясьпелыя чарэшні —
вочы пана Крыма злосьцю дасьпяваюць
ад шуму і ад словаў Пераброда.
Але пачуўшы ў хаце непагоду,
сачыць за ветрам слоў і пачынае
спакойным голасам, прыхільным нават:
— Я сам з сялян і шчыра спачуваю...
(Паправіў гальштук, пачакаў на лаве,
пакуль ня сьцішыліся бабы). Знаю, —
цяжка справіцца вам з платай можа,
ўсё-ж трэба радзіць неяк.

Ну разложым

бяду на раты,

месяцы,

на грошы...

Ды цішыня прэрэчыць і трывожыць.
Пан Крым на іншых пачынае нотах
саліраваць.

А думы вашы — радзіў-бы пакінуць!
Дарма вы паліваеце іх потам!
Ім ня цьвісьці і не гарэць рабінай!
Дарма іх крыеце і даеце прытулак
пад латамі сярмяг, у хатах цесных,
і завяшчаеце у спадчыне, — і ў песнях
іх акрыляеце вятроў трывожных гулам.
Дарма! ня прыслухайцеся зямлі зялёнай!
Ня чулі, як зьвініць сьвірэпка, хвосч з аірам?
Не углядайцеся ў даль сінюю загонаў: —
не надляціць жалезная стуль вырай!
Лягчэй бяз гэтых дум і вам і коням
было-б па полі валачыць смыкі — бароны..

Ля качарэжніку сьмех іскрачыся пырснуў
у цішыню смалістую, сухую,
і раптам хату ахапіў, да зьвісшай
нізка столі.

Сьмяяліся і тыя,
што бачылі, як дзед Сьцяпан старую
нязгасшай люлькай прапаліў сярмягу;
сьмяяліся і ля стала перадавыя
ня бачыўшыя гэта...

Моцнай брагай
сьмех накіпаючы рваў абручы бяровеньня.
І толькі зразумеў пан Крым, што немагчыма
сьмяяцца так людзям і гэтым сьценам,
з прапаленай палы ці з дыму, —
падняўся з лавы, быццам з лодкі бераг
хацеў убачыць.

Але, дзе там!
Шумела хата хвалямі і ветрам.
Нэрвова алавік забігаў па паперы.
— Запісвае нешта...

— Нас, ці мо скаціну?..
На твары солтыса застыла у маршчынах
усьмешка хітрая...

Відучы радзела
у хаце Пераброда.

Расходзячыся маладзіцы
перашоптаваліся яшчэ нясьмела
аб тым, што зноў у Кацярыны
стан поўны пераціснуўся спадніцай,
аб снох...

А сухавей у полі сіні
ўжо брэд страсаў і па барознах глею
звон яравы —

звон жаваранка

сеіў.

Пад вечар хмарылася. Красіво маланкі
ударыла ў сівы памежны камень.
З дварышча Пераброда, з ганку,
відаць было, як густа за такамі
і весела закурыўся дождж. Бойка
агатавыя каплі зьбягаюць па саломе
паросшай мохам, па паплёце, звонка
разьбіваючыся.

І хоць цёмна
было чытаць, мо' раз дзесяты
Сілаш перабягаў пісьмо і новым
нечым веяла ад словаў Марты...

— Зноў распагодзіцца... Дождж не надоўга...
— За Ляда хмару цёмную пагнала.
— А што чуваць у горадзе? Ня пішуць?
— Мо' не адзін чытаць з пісьма вучыўся,
пакуль дайшло...

— Так. Шмат дзе пабывала! —

Сілаш складае змятую паперу.

Ў канвэрт хавае. — Пішуць, — неспакойна
штрайкуюць фабрыкі... У змроку шэрым
Сілаш рысуе вобразы змаганьня,
за тья думы, што вясняна звоняць,
за тую праўду, што сусьветным зьзяньнем
гарыць у сэрцах, на сьцягох працоўных...

— Вось толькі мы яшчэ маўчым, хоць даўна
пабоцні муляюць, горам каласяцца
жыты на нашых матузох пшчаных.

І нашым сохам недзе разгуляцца.

І песьням крыльлі скручваюць лыкам.

І цесна ўжо на прадзедаў абшарах,

хоць дрэміць ніваў акіян вялікі,

хоць мейсца шмат ёсьць і вятрам і хмарам...

Спаткаўся з поглядам маўклівым Зосі.

— Чаго яна угледзілася дзіўна?

Заслухалася можа, як маросіць

дождж камарынай талакой над прыўнем?

Славом з пісьма? —

Не! у пісьме ад Марты

нат' мала ўспамінаецца пра тое,

аб чым ён гаварыў. Там польнай мятай

славы цвітуць, а гэтыя зарюю...

Усьмешку затуліўшы хусткай

ад баб і ад дажджа, што густа

яшчэ раіўся каля стрэх, праціснулася Зося.

— Сьпяшаешся ты, як да маладога!

— Пастой! — жартуюць.

Моўчкі босай

лужыны перабрыла і толькі ногі

вада сьцюдзёная лізнула за калені.

Зноў паясьнела.

На шнуры вузкія

ідзе сявец і гаспадарскай жменяй

у змроку зоры сее яравія.

Адны гараць ужо над цёмным Лядам,

другія — ў Шыпаўцы між трасьнікамі тонуць...

Сілаш заслухаўся, як вясная радасьць

нахлынуўшая сэрцам звоніць.

І першы раз у гэтай песьні вычуў
прастор зямлі расцвіўшай—безгранічны,
напэвы думаў, скрытых і свабодных,
і тую сілу, што ламае краты,
і тое сонца, што у сказах родных,
і зьяньне простых, ціхих словаў Марты.

Ідзі па барознах усходам,
па грудях расцвіўшых і росных:
пачуеш, як звоняць і бродзяць
набракшыя песьнямі вёсны.
Як сонца пад ветру павевы
зярнятамі цёплымі сыпіць,
і сей, калі маеш насавак,
які можа коласам выплыць.
Які у нядолю, гароту
сяўцоў і надзеі прыпомніць
цяжкім, залатым умалотам
асыплючыся

на далоні.

МІХАСЬ МАШАРА

Вясна на балотах

I

Апалі на думы мае нагаворы,
вясняныя шолахі сініх балот.
Люстранае поле —

прасторы вазёраў,
дзе ціха сумуе ў затоках чарот.

Саджуся пад сосны...

на берагу дзікім,
гуторыць з вятрамі пад шум асакі.
Пытаецца каня сумуючым крыкам:
калі на вазёры прыдуць рыбакі?..

Тут дваццаць пяць тысяч гэктараў балота
і семьдзсят восем бяз назвы вазёр
чакае вякамі людзкога прыходу,
каршун толькі ў небе —

вартуе прастор.

Ваўчыха... лісіца... і розныя гады
на сініх балотах, — улада уся.
І краскі... і песьні...

і сьмерць ідзе радам,
завець небясьпека —

і радасьць жыцьця

II

Багун зацьвіцеў,...
 як сьнягі на балотах,
 і сіняя засень пад сосны лягла.
 Вясной ўсё жывое шукае пяшчоты,
 і радасьці хочыць,...
 і хочыць цяпла.

Па мхах... па дрыгве
 і па верасу снім,
 бяз троп і бяз сьцежак
 праходзіць вясна,
 і дроз заплятае у лісьце асіны
 і сонцам таргуе ля кожнага пня.

Вярнуліся гусі з далёкага краю,
 крычаць пераклічам на мху журавы.
 І сэрца расьце,...
 і здаецца згарае
 і выславіць хочыцца
 шолах жывы, —

паняць усю тайну нямую вазёраў,
 тугу векавую,
 і сумы балот
 і выткаць у песьні красу іх узорам,
 узорам,
 што тчэ ідучы веснаход.

Ваколца сінх балот.
 Май, 1939 г.

* * *

Сіняе неба, —
 як вочы дзяўчыны,
 хмаркі за кужаль бялёны бялей,
 вочы мае напіліся язьмінам, —
 успыхнула радасьць у сэрцы ярчэй.

Плавіцца зелень у соўнечным моры.
 Сонца цьвіціць на маіх валасах.
 Вершам ня сьніліся тыя узоры,
 што у размаху —
 выводзіць каса.

З чым параўняеш у песьні Краіну?
 Столькі язьміну і маку цьвіціць!
 Гэнь, над Дзевіною
 і Нёманам снім
 сянняя нат' гора цяжкое — маўчыць!

Курапачы вывадак

Дзевяцёх запрэжаных у чатыры бочкавозы людзей бегла напружваючы сілы па чырвонай з бітае цэгля дарозе.

У далечыні, за сінеючай смугай лесу, хавалася вячэрняе сонца, залоцячы апошнімі праменьнямі вярхі стагодніх мадрын.

Па чырвонай дарозе бегла дзевяцёх людзей...

У перадвячэрняй цішы замерлай як-бы ў маліцье прыроды блюзгала чорным балотам жахлівая, агідная лайка прыгоншчыкаў.

Глуха бубнілі сваю незразумелую песьню бочкавозы...

Беглі людзі...

Маці-курапатка па неспакойным дні, калі трэба было зашыцца з вывадкам ў найглушшы кут пры агарожы, перад дзіўнымі несамавітымі рыкамі, цэлы дзень б'ючымі, адтуль — там з пад тых аграмадных, сьляпых будынін — пастанавіла вывесці дзяцей на пажыву.

Клохчучы, трывожна бегла за шэрымі, маленькімі жывымі камочкамі, перасьцерагаючы іх на сваёй курапачай мове перад страшліваю чырвонай дарогай, па каторай — бачыла ня раз — з рыкам бегалі, поўзалі нейкія страшлівыя істоты, астаўляючы па сабе яшчэ чырванейшыя стругі, чым сама дарога.

А курапацятам уласьне яна падабалася!

Бо такая іншая, як усё навокал.

Такая дзіўная!

А там — у канцы дарогі, — такая смачная вада, капаючая неаткуль з гары і паўзучая вузенькаю серабрыстаю зьмійкаю між каменьчыкаў...

Клохкала з перапалоху пасьпяшаючая за непаслушнымі малымі курапатка.

Дарогай з далёк дуднілі запрэжаныя ў людзі бочкі.

...За 15 мінют, каб былі поўня!

Або!...

—...Бразнулі пагрозьліва словы, малюючы ў уяве змучаных вазакі кашмарную візыю кароткага „або”...

Кінуліся да манежа, схапіліся за шлеі...

—Бягом!...

Несьцярпіма забалелі — усё ў сінх шнарох — плечы...

На курапачы вывадак, што раскашаваўся пад кранам халоднай вадой, раптоўна з аглушаючым лоскатам, грымотамі выскачылі людзі з бочкамі...

Уцякаць было позна. На сыгнал маткі сыпнула дробязь пад манежныя перадачы.

Старая прытаілася вобак у траве.

Рванулі шлеі. Заскрыгатаў дышаль манежа... Захрыпела кола.

І раптам між гэных зыкаў раздаліся цененькія, плаклівыя піскі нечага живога...

Глянулі маўкліва сабе ў вочы, дрыганулі й сталі...

Распачліва заклохкала, выскачыўшы з травы, старая.

Перапалоханыя малыя курапацята бязпомачна пішчэлі — скаржыліся застрагшы ў манежных перадачах...

Замахнуўшаяся да удару рука затрымалася раптам на паўдарозе пачуўшы слабенькія піскаты...

А ўбачыўшы малое курапацяня што бязпомачна караталася між манежных пераваг, кінуў неспадзявана — ўсупярэч усім уставам—ў бок сваю вінтоўку—і палез на карачках пад манежнае кола...

За мінуту каля першага поўзаў і другі вартаўнік — забыўшыся аб пільнаваньні паняволеных...

За імі палезьлі й паняволеныя. Навакол перапалоханая, быццам звар'яцелая, бегала кудахкаючы старая курапатка...

Пячотліва трымаючы ў далонях вынасілі па аднаму цэлы вывадак па за манежны ток і ўглядаліся, як няздарна апіраючыся на свае бязпёрыя крылцы беглі малышы на голас маткі.

Задумаўшыся аб чымсь стаялі, маўкліва ўглядаючыся на гінучы ў траве вывадак, вартаўнікі.

Забылі аб уставе... аб службе... Мусіць успомнілася ім далёкая адарваная і ад іх сям'я... дзеці...

Вогкім бліскатам зацягнуліся вочы паняволеных...

Яны таксама ўспомнілі!

Пад апошнімі праменьнямі сонца чырванела крывавай, злавешчай ракой — цагляная дарога...

...Ўструхануўся. Глянуў на тых, якія ня лічыліся тут за людзей... Над якімі любіў гэтак больна пазьдзеквацца са зьярынай, бязмыснай жорсткасьцю...

Дрыгнула чамусь сэрца.

А гэта-ж і яны недзе там маюць сваіх матак... дзяцей...

І з захрыплага ад вечнай брутальнай лаянкі горла неспадзявана, мякка адазвалася: ну, хлопцы! — трэба неяк нам і вады накруціць...

А вочы глядзелі неяк саромліва... вінавата...

Далёка... далёка ў траве кудахкала курапатка...

На зямлю спускалася летняя, душная ноч.

У далёкай дарозе...

Зьмяркала.

Сутунак навеяў думкі аб далёкай роднай вёсцы...

Аб шумлівым моры каласуючага жыта...

Аб чыйсьці кахаючых, маладых вачох...

Аб той радасьці горка-палыннай, мужычай...

І там недзе з пад сэрца, мімахоць навеяная хвілінай,—палілася паўголсам песня:

...Салавейка шчабеча...

ды зязюлька кукуе.

Падхапіў другі голас:—

Ды хто знае, ды хто ведае,

дзе мой мілы начуе...

Заўтаравала ціхутка з размыенымі вачыма стоячая ў вачне група. На фоне вячэрняга крывавачага захаду ўбіліся нажамі ў неба гатышкі вежы недалёкага касьцёлу.

У далёкай дарозе —

сьцеражы яго Божа.

Калі-ж ў дзеванькі, у сьвятліцы,

пакарай яго Божа...

Халоднае, чужое хмурылася няспрыяліва неба...

За мурам у наступіўшай па песні цішыні пачуліся нейкія дзіўныя зыкі—ўсхліпы...

Нехта плакаў... А потым, — там, з надворку — пачуўся ўстыдлівы шопат пабеларуску:

— Засьпявайце яшчэ!..

— Засьпявайце!..

Пры муры замёршы ў просячым чаканьні рысавалася хвігура вартаўніка.

— Засьпявайце!..

Ды маімі слаўцамі,

ды маімі сьлязцамі.

На што-ж ён мяне ды пакінуў

сам, з малымі дзяткамі...

Жалілася, плакала песня.

Напружана выцягнуўшы шыю, лавіў вартаўнік апёршыся на стрэльбу словы.

Даўно ўжо змоўкла песня, а вартаўнік непарушна, занямела стаяў на мейсцы.

І раптам у напрамку акна паліўся гарачковы няпрытомны, балючы шопат, — паўстогн-паўплач. —

— Так, браткі!..

Так!..

Зрадзіў! Ёсэ зрадзіў! Для выгаднага жыцьця! Для грошаў! І жонку... і дзеці... і край...

Нават мову вось тут забываць стаў!..

Эх! Хлопцы, хлопцы!

Душу мне перавярнула родная песьня...—рваліся словы
балючай споведзі...

Ці вы мяне чуеце?!...

Ці я заслужу калі прабачаньне?!

А недзе сьляпая ў сваім трыумфе ўрачыста грымела праз
вакно мэлёдыя Дамброўскага...

Паролі неба нажамі гатыцкія вежы...

На захадзе разьлівалася кроў.

* * *

Ўзняўся вецер, вядзьмар злы, далінамі,
паабтрос цьвет лісточкі калінавы,
пакруціў, паламаў бел-бярэзіны,
гарцы ў полі рабіў...

злы гарэзіны.

Гэй, ня вецер там ў полі, а вёскаю
звоніць сталь. Ў неба б'е адгалоскамі.

Заламала дзяўча рукі белыя,
матак вочы ў агні ачумелыя.

Гэй, ня хмара у полі дымілася —

пад лапцямі дарога курылася,

у гары чайка білася, плакала,

вечце лоз за сярмягі іх лапала.

Ногі, быццам калоды, падвешаны...

І шумелі...

шумелі алешыны.

1938.

* * *

Што вы багацтвам пышніцеся сваім?

Золата...

пэрлы...

палацы... —

з золата косамі сонца

ці-ж ім

можна калі параўняцца?

Золата маеце?

Сонца маё!

Зорам ці-ж роўныя пэрлы?!

З чудам вясновым палёў і гаёў —

Вашы палацы.... —

мізэрны!!!

Я-жа над імі і пан і ўладар,
дзе-ж вам са мною раўняцца!
Жменяй — хачу — зораў кідаю жар,
сонечных косаў багацтвам.

Вашым Лінкольнам мяне не здагнаць
з тройкай вятроў буйнашпаркіх.
Вашы кілімы ці-ж можна зраўняць
з ніў хараством цвѣтапалкім?

Нівы,
то-ж неба маёвы блакіт
звѣхрыць кроў лепш за шампана,
зачаруе чарэмшыны белая ўскіп,
салаўя трэль калыша да рана.

Калі голад дакучыць... —
здыму
з неба месяца пшонну аладку
і са смакам ўплятаці вазьмусь,
ды нап'юсь неба
з зорнае кладкі...

Бо я пан із паноў, я — ўладар,
дзе-ж са мною каму там цягацісь.
Маё ўсё:

ніў...
лясоў...
п'яны чар,
сонца...
неба блакіт...
зораў гаць.

У дзесятыя сумныя ўгодкі...

Сёлета мінае дзесяць год ад запачаткавання жорсткага прасьледу беларускага культурнага будаўніцтва ў Савецкай Беларусі. Вялікадзяржаўніцкая Масква не магла глядзець спакойна на тыя парасткі маладой беларускай культуры й навукі, якія зарунелі ў Сав. Беларусі ў першым дзесятку гадоў яе існавання. Пад відам барацьбы з беларускім нацыянал-дэмакратызмам, з г. зв. беларускай нацдэмаўшчынай, яна ў 1929 г. пачала рашуча змагацца з усімі праявамі беларускага нацыянага пачуцьця й думкі, з праявамі беларускай нацыянальнай асобнасьці й самастойнасьці. Галіна духовага, творчага жыцьця беларускага народу — культура, навук, мастацтва, — увесь г. зв. ідэолёгічны фронт, першым чынам сталася арэнай гэтай барацьбы.

Ад 1929 г. барацьба з беларускай нацдэмаўшчынай у Сав. Беларусі сталася зьявішчам пэрманэнтным, хронічным. Яна трымае да апошняга часу, да сьняжняга дня. У выніку гэтай барацьбы сотні й тысячы беларускіх інтэлектуальных працаўнікоў зьліквідаваны, выгнаны з роднага краю, многія высланы на Салюкі ці растрэляны, а ўвесь прадукт іхняй мазольнай працы сканфіскаваны.

Вялікадзяржаўніцкая Масква, змагаючыся з беларускім нацыянал-дэмакратызмам у галіне літаратурна-мастацкага творства, ставіла закід беларускім савецкім літаратарам, што яны мастацкім словам выражалі беларускі патрыятызм, прапагавалі тэорыю бязклясавай беларускай нацыі, ідэалізавалі ідэю беларускай агульнанацыянальнай самабытнасьці, нацыянальны романтизм, выражалі эстэтычныя тэндэнцыі, формалізм, нацыянальную экзотыку, стылізатарства, псыхолёгізм і т. п. Закіды, як бачымо, цалком паважныя, — у варунках савецкіх, пры сыстэме маскоўскага палітычнага й культурнага цэнтралізму. Але калі зьвернем увагу на тое, што побач успомненых „нацдэмаўскіх“ элемэнтаў у беларускай савецкай літаратуры знаходзім выражэньне элемэнтаў абавязуючай у Саветах ідэолёгіі дыктатуры пралетарыяту, выражэньне ідэяў і тэндэнцыяў камунізму-ленінізму і савецкага „пралетарскага“ будаўніцтва, а таксама калі зьвернем увагу на тое, што ўся культурная работа Беларусаў у Савецкай Беларусі была узгодненая з асновамі ленінска-сталінскай нацыянальнай палітыкі, то закіды пастаўленыя Масквой беларускай савецкай літаратуры будуць пазбаўлены ўсякага абаснаваньня. Каб адкінуць гэтыя неабаснаваныя закіды, ня трэба так-жа забывацца аб тым, што агулам беларуская адраджэнская творчая думка наскрось прасякнута прагрэсыўнымі ідэямі, што новая, маладая беларус-

кая культура зьяўляецца наскрось дэмакратычнай, што яна тварылася й творыцца інтэлектам і мазольнай рукой прыгнечанага доўгімі вякамі паншчыны беларускага працоўнага народу, што яна выражае тэндэнцыі беларускага нацыянальнага, соцыяльнага й культурнага вызвалення. Барацьба з гэткай культурай ужо з гледзішча марксізму і ленінізму, тэорэтычна бяручы, ёсьць зьявішчам недапушчальным і не павінна знаходзіць месца ў Саветах, на дадзеным гістарычным этапе.

Ленін яшчэ ў 1916 г. пісаў:

„У заходніх краінах нацыянальны рух — даўняе мінулае. „Бацькаўшчына” ў Англіі, Францыі, Германіі і г. д. ужо прасьпявала сваю песьню, адыграла сваю гістарычную ролю, г. зн. прагрэсыўнага, узьнімаючага да новага эканамічнага й палітычнага жыцьця новай масы людзей тут нацыянальны рух даць ня можа. Тут на гістарычнай чарзе дня стаіць не пераход ад феадалізму, або ад патрыярхальнай дзікасьці да нацыянальнага прагрэса, да культурнай і палітычнай вольнай бацькаўшчыны, а пераход ад зжыўшай сябе капіталістычна перасьпедай „бацькаўшчыны” да соцыялізму.

На Ёсходзе Эўропы справа стаіць інакш. Для Украінцаў і Беларусаў, напрыклад... абуджэньне мас да аваладаныя роднай мовай і яе літаратурай ...тут яшчэ адбываецца. „Бацькаўшчына”—тут яшчэ не прасьпявала ўсей гістарычнай песьні. „Абарона бацькаўшчыны” яшчэ можа быць тут абаронай дэмакратыі, роднай мовы, палітычнай свабоды супроць прыгнятаючых нацый”... (Ленін, том XIX твораў; цытую за Лім, № 55, ад 27.X.1937 г.)

А вось што пісаў Сталін у кнізе „Марксызм і нацыянальна-каляніяльнае пытаньне”:

„Нацыя можа ўстроіцца паводле сваёй волі. Яна мае права наладзіць сабе жыцьцё на прынцыпах аўтаноміі. Яна мае права ўступіць у фэдэратыўныя сувязі з другімі нацыямі. Яна мае права нават зусім аддзяліцца. Нацыя сувэрэнная і ўсе нацыі роўнапраўны”. (Цытую за часапісам „Просвещение национальностей”, № 4, 1935).

А што азначае адзін з першых канстытуцыйных актаў— „Дэкларацыя праў народаў Расеі”, падпісаная Лінінам і Сталінам у сьнежні месяцы 1917 г., у якой аснаўнымі прынцыпамі зьяўляюцца роўнасьць і сувэрэннасьць народаў у Расеі, — права на свабоднае самаазначэньне, улучна да аддзяленьня й стварэньня самастойнага гаспадарства, скасаваньне ўсякіх нацыянальных і нацыянальна-рэлігійных прывілеяў і аграничэньняў, свабоднае разьвіцьцё нацыянальных меншасьцяў і этнографічных групаў? А пазьнейшыя канстытуцыйныя й іншыя праўнапалітычныя акты, — ці не гварантуюць свабоды разьвіцьцю народам б. царскай Расеі?!

Так, усе яны гварантуюць, але на паперы, усе яны зьяўляюцца толькі пустой дэмагогічнай пісанінай.

Барацьба з нацыянальнымі рухамі ў Саветах, у тым ліку й з беларускім нацыянальным рухам, сьведча аб банкруцтве нацыянальнай палітыкі ў Саветах. Гэтая нацыянальная бальшавіцкая палітыка сталася ня чым іншым, як аружжам русыфікацыі ўсіх нацыянальнасьцяў СССР, сталася прыладзьдзем расейскага вялікадзяржаўнага шовінізму й імперыялізму.

І сапраўды, трэба згадзіцца з думкамі нейкага прафэсара Устралава, які, паводле Авербаха (гл. артыкул Авербаха ў „Маладняку” з 1931 г.), гаворачы аб місіі бальшавізму, цьвердзіць, што бальшавізм мае ў Расеі выканаць функцыі зьбіраньня й захаваньня адзінай і недзялімай Расеі.

Але ці выканае гэтыя функцыі? Нам здаецца, што не. У народаў СССР хопіць адпорнай духовай сілы, каб адкінуць і перамагчы імперыялістычныя апэтыты Масквы, каб захаваць сваю індывідуальнасьць.

Барацьба з беларускім нацыянальным рухам у Савецкай Беларусі, зразумелая рэч, выклікала рэакцыю з боку Беларусаў. Выражэньне гэтай рэакцыі знаходзім мы і ў беларускай савецкай літаратуры.

У гэтым нумары „Калосься” перадрукоўваецца паэма «І пурпуровых ветразей узьвівы» — п'яра ўталантаванага беларускага паэта Уладзімера Дубоўкі, зьліквідаванага Масквой у 1929 г. Паэма зьяўляецца сатырай на палітычныя адносіны ў Савецкай Беларусі перад дзесяцьцю гадамі, зьяўляецца дакумэнтам абароны самастойнага разьвіцьця беларускага літаратурнага творства ад націску Масквы, выражае прынцыпы барацьбы за свабоду ў творстве, за паказ і патрэбу выяўленьня ў мастацкім слове акрасаў Беларусі — скарбаў беларускай народнай творчасьці. Аўтара паэмы, як і ўсіх беларускіх паэтаў, змушала савецкая казённая крытыка перабудавацца, „ачысьціцца” ад розных ідэолёгічных „ухілаў”, уступіць на шлях творства згодны з маскоўскай палітыкай ў Беларусі. У паэме знаходзім адказ — горкія альязі на гэта.

І пурпуровых ветразей узьвівы : Поэма

(„Узвышша“ № 2, 1929 г.)

П а э м а

Ідзі часінай добраю у людзі
ты — вынік дум і творчага гарэньня.
Адзін усьцешыцца, другі асудзіць,
і той і той з цікавасьцю сустрэне.

Табе ня даў я рыфмы мілагучнай, —
ідзі, мой твор, сунегай апавіты.
Цябе бяз рыфмы думка добра лучыць,
шукаючы для духу акавіты.

Клапоцяцца на сьвеце больш аб шлунку,
яго капрызы — дыктатура проста.
І стравы рознастайнага гатунку
мы на спатканьне маем і на ростань.

А дух трымаем на галоднай норме,
а дух скарынкай эпігоннай сыты.
Яго суседзі, мабыць, не накормяць,
затым патрэбна духу акавіта.

Ня знойдзе містыкі у гэтым крытык,
хоць дзе-які і будзе клапаціцца.
Калі чамусьці выйсьце і закрыта, —
шукае выйсьця творчая крыніца.

Будзі шуканьні новага у стылі,
пакліч на спрэчкі думнае грамадства,
каб на здабытках даўніх не застылі,
каб не засьцюжылі у іх мастацтва.

Занадта ціха стала на Парнасе
у сэнсе творчасьці і дасягненьняў.
Сядзяць у эпігоннай апранасе
прадстаўнікі абудвых пакаленьняў.

Пакуль дайшлі — прытупаліся крышку,
няхай у добры час адпачываюць!
Ня трэба нам спыняцца у зацішку,
бо ў далі думка нас вядзе жывая.

Мае сябры, супольнікі у працы,
штурмуйце будучыны аванпосты!
Мы звыклі перашкодаў не баяцца —
яны спрыяюць нашаму узросту.

У час нялёгкі вышлі мы ў дарогу,
когарту нашу ксьцілі навальніцы.
Байкушы розныя ўздымалі скогат, —
імкнуліся прымусіць нас спыніцца.

А мы ішлі з імпэтам віратлівым,
а мы ішлі няспынна і упарта.
І пурпуровых ветразей узьвівы
трымалі курс на сонечнае заўтра.

З нас кожны рэволюцыяй праняты,
кладзём шляхі да новых дасягненьняў,
Узвышшы высім з пролетарыятам
здзяйсньняючы квяцістыя імкненьні.

Ідзі часінай добраю у людзі
ты, вынік дум і творчага гарэньня.
Магчыма, хто цябе там і асудзіць,
ці вывіх адшукае ў лятуценнях...

Ад вывіхаў цябе я застрахую
замавай добрай, можа дапаможа...
У інтродукцыі замову надрукую,
каб бесьпячней было у падарожжы. —

*Замова ад сустаўных зьвіхаў і ад нясустаў-
ных вывіхаў (каб памагла напэўна — трэба
прачытаць адным духам).*

На моры, на лука-моры,
на моры, на акіяне
ёсьць выспа, на выспе горы,
на горах вялікі камень.

Каралі на бераг прыносілі хвалі,
ў каралі і зьвіхі і гора хавалі,

каб гора ляжала,
пятрэла на скалах,
у сьвет не хадзіла,
ляжала-б высока.

сохла.

На высьпе стаіць сьвятліца,
ў сьвятліцы жыве дзявіца.
Хадзіла яна ў дубровы
ірваці травы шаўковай.

На зьвіх прыкладала, памогі давала,
каб зьвіх адкаснуўся на стромкія скалы,

каб гора ляжала,
пятрэла на скалах,
у сьвет не хадзіла,
людзей не звадзіла,

ляжала-б висока,
сохла.

Скаціўся той зьвіх на камень,
няхай ён адтуль ня ўстане,
няхай ён далёка едзе,
няхай ён загразьне недзе.

Як вёз яго жук па калінавым месьце,
той мост праламіўся, пад мост ягамосьці.

І жук утапіўся,
і зьвіх той заліўся,
у сьвет больш ня пойдзе
ні ў якой прыгодзе,
ляжыць дзесь глыбока,
мокне.

Травіцаю зьвіх каралі
ўвагналі яго ў каралі.
На месца суставы сталі
а зьвіх пакаціўся ў хвалі.

Каралі на бераг прыносілі хвалі,
ў каралі і зьвіхі і гора хавалі,

каб гора ляжала,
пятрэла на скалах,
у сьвет не хадзіла,
людзей не звадзіла,
ляжала-б висока,
сохла.

.....
Цяпер ніякіх вывіхаў да скону.
Замоўкні, аўтар, хай ідуць гэроі.
.....

Лілёвая ссуваецца заслона,
на сцэне нашых дзён гавораць двое. —

Л і р ы к

У нашы дні і радасьці і гора,
у нашы дні руін і будаўніцтва
часінай хочацца мне адпачынку
для сэрца струджанага і для нэрваў.

На думку прыдзе: кінуць хоць на тыдзень
і гарады і ўвесь штодзённы клопат,
узяць, пайсьці вандроўным бесхацінцам
па тых шляхах і крыжавых дарогах.

Паслухаць гоманы людзкога мора,
разгневанага мора-акіяну...
Пазнаць тугу бяскрайную ў дарозе,
пабачыць шчасьце без парфумы хцівай...

У нашы дні...

М а т э м а т ы к

Дзівак ты ці романтык,
мой дружа любы, гэта вельмі ясна.
У нашы дні руін і будаўніцтва
ты руйнаваць і будаваць павінен,
а не бадзяцца нейкім дзеньдзівірам.

Л і р ы к

У нашы дні і радасьці і гора
патрэбны дойліды, не дзеньдзівіры.
Аднолькава іх права на паветра
ды і на сонца такжа...

М а т э м а т ы к

Ты разводзіш
крамолу нейкую і два ухілы!
Змагацца трэба з вамі... Ты ня чуеш?!
Чаго глядзіш так пільна ты на Захад?
Ці сонца вокам думаеш спыніць?
Яно з-за лесу водблескам кривавым
варожыць новы дзень, дзівосны дзень,
такі-ж трывожны для цябе, як сёння.

Л і р ы к

Угледзься, браце мой, у сьлед яго,
навокал глянь... Што дзеецца навокал!
Здаецца мне — над лесам праплываюць
у край нязнаны ціха караблі.
І пурпуровых ветразей узьвівы
то дух тужлівы ўкрыжаваны мой,
тужлівы дух і жальба...

М а т э м а т ы к

Годзе, годзе!
Жані тугу на шчырыя бары,
а калі ў ветразі ўвайшла — дык добра:
ня вернуцца ніколі караблі.
Ды гэта лірыка мне не да смаку:
у нашы дні руін і будаўніцтва,
і дыктатуры пролетарыяту
патрэбны нам поэты змагары, —
не ліквідатары, не смутнагляды.

Л і р ы к

...Я запалю агнём свае імкненьні,
я запалю жаданьні і надзеі,

і пурпуровых ветразей узьвівы
мяне над краем любым пранясуць.
Натхняючы прыдушаных пакутай,
бальзам на вусны смагляя паклаўшы,
ад твараў струджаных тугу і смутак
я аджану і на палёх рассыплю,
пра радасьць новыя навею песьні,
а сам...

М а т э м а т ы к

А сам?

Л і р ы к

...з тугою і загіну,
бо мне прыемна з ёй, хоць дзіка-страшна...
І караблі праходзяць па-над лесам,
каб зноў вярнуцца заўтра раніцою,
каб зноў пабачыў я цяжар дзівосны
і пурпуровых ветразей узьвівы...

М а т э м а т ы к

Дзівосна так... І ты дзівак, мой браце!
Якое ліха дзеецца з табою?
У сэрцы у тваім і непакою
і панікёрства нейкага занадта...
Ты адыходзіш ад жыцьця, змаганьня,
ты хутка станеш ворагам працоўных
і дыктатуры пролетарыяту.
Ты — шкодны тып! Наколькі я кахаю —
цябе натоўкі скора зьненавіджу!

Л і р ы к

У кожным сэрцы рознае бывае,
бывае дрэннае у ім таксама.
Заўжды шукаем хібы мы ў суседзяў.
А як паглянем на свае учынкi,
а як прагледзім зробленае намi,
дык і ня вельмі радасьці багата...
Затым мяне і ня трывожаць дужа
твае упікі і твае асуды.
Народ наш ведае даўно пра гэта
і свайго сына ён не заняджае.
Вось ты паслухай толькі, што гавораць
дзяды сівыя пра вянец прыроды.

Народнае апавяданьне пра тое, як Бог тварыў людзіну і як чорт сапсаваў усю гэтую работу

Бог, калі тварыў Палесьсе,
з гліны выляпіў людзіну
і на сонейку павесіў,
каб ямчэй падсохла гліна.

Не пасьпеў ён адысьціся,
адпачыць, ці што якое,
як аднекуль чорт-нячысьцік
тут зьявіўся ў непакоі.

Абышоў навокал твору
і памацаў і панюхаў:
не сьмяецца, не гаворыць,
не шманае цаца вухам.

Форма голая пятрэе,
як мастацтва для мастацтва.
— Бог, ня йначай, тут дурэе—
трэба з крытыкай узяцца.

— Сапраўды, ядрона шышкі,
а дзе зьмест у форме гэтай?
Хіба мала мае жывкі
наша любая плянэта?

— Мне ня трэба—хай нікому
гэта цаца ня прыдасца! —
Напляваў і так старому
апаскудзіў тую працу.

Ён пасья пашоў у пекла,
гонорар зьдзіраць за ўчынак.
Бог тым часам меўшы пекны
і прыемны адпачынак

з лесу сунецца памалу,
напявае „Баядэрку”.
Каму што, а Богу хвала,
на яе-ж ня зробіць мерку...

Бачыць — чорт хвастом накрыўся
і падаўся у балота.

— От, сварыся, не сварыся —
не адвучыш шкодзіць чорта.

— Пэўна нешта зблоціў недзе,
вось праклятая байкуша!
Лепш глядзеў-бы, як смоўж едзе,
ці на вербе рваў ігрушы.

Падыходзіць да людзіны. —
— А, каб ты затонаў лепей!
Памясіў-бы, ўража, гліны,
паляпіў-бы, як вась лепяць!

Але дзе ты зловіш чорта:
недзе ў Фрыца жлуціць піва...

Так ня кінуў Бог работы:
пачынае зноў цярпліва.

Хоць вазьмі ляпі нанова:
дрэнь з усіх бакоў абліпла.
Шкода — зроблена аснова
і на сонцы сохне сьціпла.

Ня спыняцца ў полі Богу.
А было перад нядзеляй.
Каб ня думаць вельмі доўга,
каб суседзі ня гудзелі, —

ён узяў свой тонкі выраб
і, перавярнуўшы наніц,
захаваў у людзкай глыбі
тую чортаву ўсю памяць.

Выгляд звонку стаў ня дрэнны,
што-ж ля сэрца—ліха знае...
У жыцьці мы больш дарэмна
сэрца чыстага шукаем...

М а т э м а т ы к

Ня ведаю, ці больш цябе шкадую,
ці больш сярдзіты на цябе, мой дружа.
Ты ня шукаеш вобразаў рэальных,
даступных і карысных у змаганьні.
Замест таго забраўся ў чартоўшчыну
і выцягаеш барахло старое.
У нашы дні руін і будаўніцтва
поэт на фронце антырэлігійным
павінен быць, а не бадзяцца недзе
па балотах Палескіх і выгарах.

Л і р ы к

Цудоўны скарб у творчасьці народнай
для нас сабраны мудрымі дзядамі.
Яго адкінуць — значыць без пашаны
паставіцца да продкаў працавітых.

М а т э м а т ы к

Пара адмовіцца табе ад баек,
ад гэтай дробна-буржуазнай твані.
Павінны мы тварыць на грунце новым
сучаснае мастацтва для працоўных.

Л і р ы к

Тварыць зусім нанова, ці узяўшы
што кольвек і ад даўніх дасягненьняў?

М а т э м а т ы к

Няма памылкі у маім сьцьвярджэньні!
Пра спадчыну культуры буржуазнай
даволі сказана і зразумела.
Але якое маюць дачыненьне
да гэтай спадчыны твае ўсе казкі —
ня ведаю і, больш таго, не разумею...

Л і р ы к

Усё, што створана вяльможным панствам,
што створана культурай буржуазнай
ты дазваляеш карыстаць поэту?
А тое, што тварыў народ пакутны,
тварыў у полі пры цяжкой рабоце,
калі на гэтых творцаў буржуазных
ён ліў свой пот і сваю кроў, народ наш, —
ты адкідаеш словам рызыкаўным?!
Які страшэнны нонсэнс і абраз!

М а т э м а т ы к

Дарэмна ты пакрыўдзіўся на праўду.
Табе даволі поркацца ў старызьне!
У нашы дні руін і будаўніцтва,
і электрычнасьці, і фізкультуры, —
ты мусіш ведаць гэтыя законы,
няўхільныя, як заўтра і сягонья.

Л і р ы к

Ты можаш лаяцца усім, чым хочаш,
але майго ня зьменіш пракананьня.
Ня веру я, што панская выгадка
перад сямяжнай мае перавагу.
Пакуль ня маем мы уласных скарбаў,
павінны выбраць вартае увагі.
Мая увага выбірае тое,
што створана працоўнаю сям'ёю.

М а т э м а т ы к

З тваёй упартасьці сьмяяцца трэба.
У гэтым бачу вынік шовінізму
і бачу тормаз разьвіцьця культуры.

Л і р ы к

Ты уважаеш, што культура ходзіць
у портках ката слаўнае Комуны

Парыскае, у портках Галіфэ?
Або у марынарцы ходзіць Фрэнча,
другога ката, ката нашых дзён?
Ня веру я у гэкія акрасы:
я ненавіджу іх, змагацца буду!
І у імя змаганьня з рознай тваньню
вось гэтае шляхэтнае культуры
я лепш вазьму акрасы Беларусі...

М а т э м а т ы к

Пакінем лепш! А то далёка вельмі
закоцімся мы з гутаркаю гэтай!
Ня згодзен я з табой, а ты са мной,
заўсёды супроць буду я...

Л і р ы к

А шкода!

Каб ты ня пырскаяў так на нашу творчасць,
сказаў-бы шмат прыгожага табе.
На стромкую гару цябе узвёў-бы,
адтуль ты ўбачыў-бы зіхценьне пэрлаў,
праменьне самацвэтаў нязьлічонных
і глыбіню народнае душы.
Ты паглядзеў-бы на зіхценьне гэна,
ты, як Тамаш няверны, дакрануўся-б
да гэных скарбаў — так яны рэальны.
Але дарэмна гавару з табою...
Пазнаў ты «двойчы два» і тым здаволен.
Вітаю вас!

М а т э м а т ы к

Чаго ты расхадзіўся?

Хіба пазбаўлен я правоў звычайных
і выказаць ня волен думкі сьмелай?
Як птушка вольная я узьлятаю
у будучыну крозаю сваёю!
Сядзі з сваім брасьнелым барахлою,
з сваімі скарбамі тых самацвэтаў:
ад іх ня горача, ня зімна мне.
Ты разумееш? — Я бяз іх шчасьлівы!
Карысьці з іх ня бачу. Вось як!

Л і р ы к

Вось як?

Хацеў-бы расказаць табе я казку,
але і сам ня ведаю, як лепей...
Бо вельмі добрую згадаў я казку,
яна як раз да гэтага выпадку.

Цікавы

Слухай, Крыкса! Хто парушыў
твой спакой і тваё права?
Ці якія, скажам, душы,
ці які прывід крывавы?

Крыкса

Ой, ратуйце, цесна вельмі!
Дайце ўзьлёту і прасторы!

Цікавы

Як язык твой толькі меліць, —
бедны Крыкса! Вось дык гора!

Ты братоў усіх распудзіў
гартаваным скавытаньнем.
На цябе сьмяюцца людзі,
што рабіць меш, вась пытання!

Зарасьце травой дварышча
і дарога баравая.
Хочаш — плачаш, хочаш — сьвішчаш,
табе й хату даравалі.

— — — — —

Няспыняная зявайла
усё скардзіцца, што цесна.
Плюнуў і пайшоў памалу
наш Цікавы з гэных весьніц.

Ліха ведае, — гаворыць, —
сьвет такі шырокі здэцца,
а вась на — няма прасторы
і няма дзе Крыксам дзецца...

Зноў праз лес ідзе Цікавы,
шчэ лунае невы лямант.
Ці то зьлева, ці то справа
замест гэнай хаты — пляма.

Наш Цікавы к сонцу крочыць,
яшчэ трэ ісьці ня мала...
Разганяе цемру ночы
кэзка, граючы ў цымбалы.

Самацьветы ў ночы сьвецяць,
сьцежка выткана праменьнем,
Ён шукае праўды ў сьвеце,
каб увіць у лятуценні...

Хто шукае — той знаходзіць,
хто пытае — той ня блудзіць, —
так суладжана ў народзе,
навучаюцца так людзі.

І пра гэта ўсё гаворыць
у страёх прыгожых казка.
Хто вясёлы — смуткам дорыць,
хто ў тузе — надорыць ласкай.

У страёх прыгожых казка
ходзіць, грае у цымбалы.
Залатая апаяска
ў апаясцы пэрлы, лалы...

М а т э м а т ы к

Каго і што ты маеш на увазе
у гэтай казцы? Можа мне адкажаш?
Занадта рызыкаўна ты узяўся
каля мяне са скарбамі сваімі!
Ці не стварыў ты часам сам яе,
пасья каб спэкульнуць «народнай» назвай?

Л і р ы к

Вазьмі, на ласку, зборнік нашых казак,
сабраны слаўным дзедам Сержпудоўскім,
і ў гэтым зборніку адразу знойдзеш
ты гэту казку, ясную, як зоры.
Каго народ у казцы тэй выводзіць, —
ня ведаю, бадай усіх патроху.
Калі удасца быць мне на Палесьсі, —
я запытаюся і напішу.

М а т э м а т ы к

Якую цноту ты тут прадстаўляеш!
Знайшоў сабе і абарону нават:
«у Сержпудоўскага чытай!» І Шэйна
за хвост прыцягнеш... Кінь такія жарты!
Яны, напэйна, шкодзіць неяк могуць.

Л і р ы к

І сам ня ўцяміў добра, а гаворыш.
«Яны нам шкодзіць могуць!» Чым-жа шкодзіць?
Якая шкода можа з іх адбыцца?
Узяў ты моду гаварыць насупраць,
як той казаў — «дуду ты як надзьмеш,
яна іграе гэтак»...

М а т э м а т ы к

На табе!

Ужо дуда якаясь выплывае!
А зараз ракам пойдуць дударцы...
Няма чаго казаць — удаўся лірык!

Л і р ы к

Табе бяда вялікая! Хай ходзяць!
А зрэшты, чым-жа дрэнна, што ў народзе

ёсьць прыказкі на розныя здарэнні?
Вазьмі, дай запытаньне мне на спробу,
і я знайду ў адказ апавяданьне.

М а т э м а т ы к

Ты хочаш ухіліцца ад адказу,
схаваўшыся за прыказкі і байкі?
Замест таго, каб высветліць пытаньне,
ты нейкую заводзіш «Віктарыну?!»
Ну што-ж... Падобна гэта на задачу —
плюс-мінус, ігрэк-ікс і ўсё такое...
Магу табе прапанаваць пытаньне:
няхай сабе жыве і «Віктарына»...

Л і р ы к

Калі не «Віктарына», дык «Віктося».
У кожным разе клічнік з запытаньнем.

М а т э м а т ы к

Скажы ты мне... Пра што-б тут запытацца?
Пра сьмешнае ня варта мабыць сёння.
Ізноў ты пусьціш нешта з падкавыркай.
Скажы ты лепш пра сьлёзы. Плакаць можна
і сьмяючыся нават...

Л і р ы к

Сьлёзы, сьлёзы...

Ліецца многа вас на сьвеце нашым...
і днём, і ўночы, і у шэрым змроку.
Ліецца з воч і чорных і блакітных...
Вы глыбінёй мінулі акіяны,
вы палкасьцю мінулі сонца-косы,
цяжэй саміх сябе вы незраўнана...
Каб вас зьяднаць калі, сусьвету сьлёзы,
дык на зямлі патоп другі пачаўся-б.
У глыбіні і горкай і празрыстай
вы утапілі-б, сьлёзы, назаўсёды
усіх прахвостаў, зьдзірцаў, ашуканцаў,
накрыўшы іх і горам і нядоляй...
Сваёю палкасьцю, сваёй нялюдзкай
вы растапілі-б лёд на канцавосьсях,
лядоўню гэту нашага сусьвету...
Каменныя вы сэрцы растапілі-б
у катаў прошлых, ёсьцьных і наступных
сваёю палкасьцю, сваёй нялюдзкай...
Каб вас зьяднаць калі... О, сьлёзы, сьлёзы...

Ліецца многа вас на сьвеце нашым
і днём, і ўночы, і у шэрым змроку.
Сабраць у акіяны вас ня ўдасца,
ня ўдасца змыць усю брыду ад сэрцаў,
якая ў сэрцы пала на Палесьсі...
Дык ты прасіў сказаць табе пра сьлёзы?
Табе пра сьлёзы зараз раскажу я! —

Народнае апавяданьне пра сьлёзы.

У аднэй на сьвеце маці
узьяла дачка памёрла.
Сьлёз у маці — ня стрымаці,
сьлёзы буйныя, як пэрлы.

Гора матчына цяжкое,
ня ўтамуецца спагадай.
Не знаходзіць супакою,
пахаваньшы сваю радасьць

Прабавалі ўсьцішыць людзі:
хіба плачам вернеш страту?
Жаль вялікі сьцісьне грудзі,
сьцісьне сэрца ён, пракляты...

Нясьціханна плача маці
па сваёй дачцы памерлай.
Сьлёз у маці — ня стрымаці,
сьлёзы буйныя, як пэрлы.

Так было, пакуль аднойчы
сон ня сьніла маці тая.
І у змроку, і у ночы
сны ў павекі прылятаюць.

Нешта думаў, нешта сьніцца, —
застаецца праўды зерне.
Зашуміць крылом Дзяньніца,
да сапраўднасьці нас верне...

Сьніцца сон старой, што быццам
у царкве на „ўсе сьвятыя“
давялося ей маліцца
перад вобразам Марыі.

І маліла і прасіла
маляваная фігуры,
каб жывым давалі сілы,
а хаўтуршчыкам хаўтуры.

Покуль так складала хвалы,
ноч прасьцерлася над сьветам.
У царкве заначавала
гарацешная кабета.

А паўночы давялося
бачыць розныя дзівосы.
Стала-б кратацца валосьсе,
каб ня скручаныя косы. —

Здань ідзе, за ёй другая,
ня зьлічыць і не агледзіць..
Тут прыблудная, чужая,
тут і блізкія суседзі. —

Вось ідзе адкрыты чэрап,
ён мазгі нясе ў партфэлі.
Свае іклы злосна шчэрыць,
каб яму „асанну” пелі...

Пятушок бачком кульгае
на высокіх на абцасах.
Вельмі подленька сьпявае;
кішкі з-заду, быццам пасак...

У гарсэце з парцаляны,
праз якую каву гонім,
проста з долу адкапаны
з „вуткай” пхнецца штатс-псэўдонім...

Каранастая гарыла
у манішцы прасаванай
на хаду галіла рыла
і фокстроцік танцавала...

Ліха матары! і тота
увіхаецца ля жмуры,
быццам п'яны каля плоту
вычварае шуры-муры.

Едзе на байкушы ляпа,
штось раве у голас немы.
Вецер сьвішча цераз храпы,—
вывучай, лінгвіст, фонэмы!..

Далей п'яная капэля
едзе, смаліць нешта ў гусьлі.
На сабе вязе, аж млее,
іх таркан, надзьмуўшы вусы.

Колькі ўсіх яшчэ было там,
дык дакладна і ня ўспомніш:
зварушылася балота,
выплюнула твань сягонья.

Гарацешная старая
на'т забылася пра гора:
на пачвар тых пазірае,
каб ня ўрок яе каторы.

Але вась пайшлі і душы
больш знаёмыя, суседзі..
Ня відаць усё дачушкі,
затрымалі, мабыць, недзе...

А тым часам бязупынна
праз царкву шнуруюць душы.
Ўрэшце — вась яна, дзяўчына,
белы кужэль апрануўшы.

Маці стала нярухома.
Вусны сьцяты. Што-ж ня клічуць?

Вочы кволяць стан знаёмы
і знаёмае аблічча.

А дачка, маўляў, нямая
і прыжмураны павекі.
На сьпіне яна трымае
вялічэзны цэбар нейкі.

Маці

За чые грахі цяжкія
ты пакутуеш па сьмерці?
Ці знайшлі Іх людзі злыя
ў тваім шчырым, чыстым сэрцы?

А ці-ж я сьлязьмі ня мыла
на зямлі твае сьлядочкі?
Ці-ж я Бога не маліла,
цябе выправіўшы ў прачкі?

Хто, ня маючы сумленьня,
даў табе цяжар вялікі,
аж дрыжаць твае калені..
Як яго, злачынца, клікаць?

Дачка

Гэта, маці мая, маці, —
сьлёзы ўсе твае сабраны.
Іх вартую, як багацьце.
Плач яшчэ... Бывай... Дабранач...

.

Сон як пярэном спаліла,
толькі крыльце завілося.
Па сваёй дачушцы мілай
маці болей не галосіць.

Матэматык

Дык вось табе і сьлёзы! Дружа любы!
Каб ты узяў другую форму толькі —
пацалаваў-бы я цябе за тэму...
Якая думка, ах, якая думка!
І як-жа сапсавана чартоўшчынай!
Вазьмі, прыдумай ты для гэтай думкі
сучасную і блізкую нам форму...

Лірык

Прыдумаю, як буду мець магчымасьць.
Цяпер мне сумна стала, вельмі сумна,
як быццам сам навекі нешта страціў...

Матэматык

Адкінь ты сум, якую маеш страту!
Глядзі, каб некаму, як сьлёзы ў сьне,

твой сум ня стаў прызначанай пакутай.
Падумай толькі добра... Ты ня чуеш?
Чаго глядзіш так пільна ты на Захад?
Ці сонца вокам думаеш спыніць?
Яно з-за лесу водблескам крывавым
варожыць новы дзень, дзівосны дзень,
такі-ж трывожны для цябе, як сёння.

Л і р ы к

Угледзься, браце мой, у сьлед яго,
навокал глянь... Што дзеецца навокал..
Здаецца мне — над лесам праплываюць
у край нязнаны ціха караблі.
І пурпуровых ветразей узьвівы —
то дух тужлівы ўкрыжаваны мой,
тужлівы дух і жальба...

М а т э м а т ы к

Годзе, годзе!

Жані тугу на шчырыя бары,
а калі ў ветразі ўвайшла — дык добра:
ня вернуцца ніколі караблі.
Бяры ты прыклад з аўтара, з Дубоўкі,
паслухай, што казаў ён перад намі:
які запал, які настрой бадзёры.
Адкуль ты толькі смутак свой зьбіраеш?

Л і р ы к

Я слухаў аўтараву ўсю прадмову:
з табою разам вышлі мы на сцэну.
Прадмовай гэтай аўтар даў настрой мне.
Чаго-ж яшчэ ты хочаш?

М а т э м а т ы к

Ты жартуеш?!

Узяў ты, кажаш, свой настрой з прадмовы?
Ну, гэта сьвінства, так хлусіць нахальна!

Л і р ы к

Давай да аўтара мы пойдзем лепш
і спрэчку нашу вырашым супольна.

М а т э м а т ы к

А пурпуровых ветразей узьвівы
ці прынясуць нас да яго ізноў?
.....

Дубоўка

Пашлі шукаць мяне мае гэроі...
Хіба пра іх я дрэнна клапаціўся? —
Злажыў для іх ад вывіхаў замову,
за ўзор народную замову ўзяўшы...
Яны адзін другога вінавацяць,
прычыны нейкія зьявіліся адразу...
І кожны з іх сябе праўдзівым лічыць
у гэтай спрэчцы, можа і цікавай!
Чакаць? Мірыць? Ня буду лепш займацца,
а то мае уласныя гэроі
мяне самога ў нечым зьвінавацяць.
Няхай ідуць да чытачоў гавораць,
супольна з імі вырашаюць крыўды...
Няхай нясе іх творчае гарэньне
і пурпуровых ветразей узьвівы...

31.1.1929 г.
Масква.

Да крыніцаў творчасці М. Багдановіча

Як згодна сцвярджаюць усе біографы Максіма Багдановіча (— дый пацвярджаў гэта неаднакrotnie сам наш паэт), галоўнай крыніцай тэматыкі ягонае паэзіі было тое знаёмства з беларускай народнай паэзіяй, якое ён атрымаў дзякуючы свайму бацьку, Адаму Багдановічу, даволі ведамаму працаўніку на ніве этнаграфіі — пачаткова беларускае, а пад канец жыцця — расейскае. Знаёміўся Максім з беларускай этнаграфіяй у першую чаргу шляхам вусных пераказаў бацькі; але ня можа быць ніякага сумлеву, што — ў меру вырастання й выкарыстывання кніжных матар'ялаў у бацькавай бібліотэцы — мусіў Максім часта заглядаць і да першае друкаванае працы Адама Багдановіча з галіны этнаграфіі, пайменна — кніжачкі пад загаловам »Пережитки древняго міросозерцанія у бѣлоруссовъ. Этнографическій очеркъ А. Е. Богдановича. — Гродна, 1895.»

Каб пераканацца, што-ж пачарпнуў Максім Багдановіч з бацькавае працы, трэба было беспасярэдна з ёю пазнаёміцца. Але кніжачка гэтая — цяпер ужо вельмі рэдкая, і аўтару гэтых радкоў толькі зусім нядаўна ўдалося яе дастаць і прачытаць*). І вось, пры чытанні яе і пры параўнанні з ёй Максімавых вершаў, выявіўся запраўды-ж вялікі ўплыў яе на тэматыку вершаў песьняра.

Трэба тут зрабіць адну засьцярогу: Максім Багдановіч, пэўне-ж, не абмежываўся адной гэтай кніжыцай, знаёмячыся з беларускай народнай паэзіяй і этнаграфіяй. Яму былі веданы ўсе зборнікі этнаграфічных матар'ялаў (Раманава, Шэйна і інш.). Але бацькава праца была першай кніжкай з гэтае галіны, і ў ёй аўтар стараўся даць некаторую сынтэзу на падставе таго, што ў іншых працах падаецца, як сыры матар'ял. Дый, як першая, бацькава кніжка мусіла зрабіць на Максіма Багдановіча найглыбейшае ўражаньне.

Гэта з яе Максім Багдановіч знаёміўся з беларускай народнай міфалёгіяй, і ягоны Лясун, Вадзянік, Падвей, ягоныя русалкі, ягоны Зьмяіны Цар — усе яны надзелены рысамі, якія бацька паэта знайшоў у народных вераваньнях, казках, апавяданьнях.

Возьмем хоць-бы *Лясуна*, якому Максім Багдановіч пасьвяціў ажно тры вершыкі.

Над лясамі — кажа Адам Багдановіч у сваёй кніжцы — гаспадаруе Лясун. Ён узростам роўны дрэвам таго лесу, у якім жыве. Ён страшэнна дужы, — вырывае сосны з кара-

*) Кніжачку набыў Беларускі Музей ім. Ів. Луцкевіча ў Вільні.

нямі. Ён «іржыць» — рагоча, калі весел; вые, як воўк, калі сумуе; рычыць, як мядзведзь, калі злы. Можа вельмі напужаць чалавека дый ваўкамі зацкаваць.

І Максімаў Лясун — такі-ж вялічэзны: ён можа іграць на соснах, быццам на струнах:

...Пад рукамі яго, разважаючы сум,
Быццам тысячы крэпка нацягнутых струн,
Тонкаствольныя сосны зьвіняць...

І Максімаў Лясун любіць ліхія жарты над людзьмі, каторыя пападаюць у нетру лясную. Пачуўшы звон падкоў у лесе, Максімаў Лясун кажа:

Ці ня гукнуць, каб рэха па лесе пайшло,
Каб з касьцямі ў кавалкі разьбітымі
Нехта біўся ў крыві, каб мне можна было
Усю ноч рагатаць пад ракітамі?!

А вось і *Вадзянік*. Вадзянік — апісывае бацька — жыве ў «жывой» вадзе, у крыніцах бяздонных, у глыбіні рэк і вазёр, — наагул у такіх месцах, дзе вада ўзімку не замярае: гэта, кажа народ, лёд таець ад дыханьня вадзяніка.

Сын піша аб Вадзяніку:

Сівавусы, згорблены, я залёг між цінай
І гадамі грэюся-сплю на дне ракі.
Твар травой аблутаны, быццам павучынай,
Засыпаюць грудзі мне жоўтыя пяскі...

І характэрна, што бацькавае апісаньне мала паўнейшае, чым Максімавае...

Аб *русалках* Адам Багдановіч кажа, што яны здаюцца Беларусу харошымі дзяўчынамі з распущанымі даўгімі валасамі. Гэтым абмежываецца ўсё апісаньне іх выгляду. Вось-жа і Максім Багдановіч гэту характэрную рысу асабліва вобразна выдзяляе. Даючы абраз возера ўначы, з якога месяц «цягне срэбныя сеці», наш паэт дадае:

У іх русалкі заблуталі косы...

Але найбольш красамоўна пацьвярджае справядлівасьць нашае тэзы аб уплыве на тэматыку й апісаньні Максімавы кніжачкі ягонага бацькі прыраўнаньне апісаньня «зьмяінага выраю» этнографам і паэтам. Адам Багдановіч піша:

»Над усімі гадамі ёсьць цар. Пад ягоным асабістым павадырствам ідуць зьмеі на зімовы сон. Цар-зьмей ідзе наперадзе, а за ім — безьліч ягоных поўзаючых падданых. Ён увелькі большы за ўсіх, ягоная луска адлівае серабром і золатам, на галаве ў яго карона з маленькіх залатых ражкоў. Трудна спаткаць зьмеяў падчас гэткае іхняе вандроўкі, бо яны выбіраюць недаступныя чалавеку месцы. А калі ўдасца спаткаць зьмяіны «вырай», разаслаць перад царом настольнік, палажыць хлеб-соль ды пакланіцца яму да зямлі, дык ён, перапаў-

заючы праз настольнік, у аддзяку скіне з галавы адзін залаты ражок...”

А вось як гэтае апісаньне — чужь-што не даслоўна—адбілася ў намаляваным паэтам мастацкім абразе (верш «Зьмяіны цар»):

...Мы ўжо выйшлі з цесных, душных
Падзямельных норак,
На зімовы, цёплы вырай
Цягнемся-паўзём.

Ў полі, ў лесе нам усюды
Праляглі дарожкі!
Ўстужкай рушымся між пушчы,
Насамперад — я.
Зіхацяць маея кароны
Залатыя рожкі,
Цёмным блескам адлівае
Ўся луска мая.

Нам ня трэба ні ад чога
Ноччу абароны, —
А спаткаем чалавека,
Порт рассьцеле ён:
Залаты ражок яму
Я ўраню з кароны,
І праз белу палатніну
Дальш мы папаўзём.

Ня будзем тут падаваць далейшых прыкладаў уплыву працы Адама Багдановіча на паэзію ягонага сына (прыкладам: варажбіцтва млынароў, заклінаньні і г. д.). Абраз і так даволі ясны. Зьвернем толькі ўвагу на адзін верш Максіма Багдановіча, на якім адбіўся ўжо не бацькавы этнаграфізм, але — пагляд на беларускі народ і ягоны культурны ровень.

З лёгкае рукі савецкіх літаратурных крытыкаў прынята азначаць паэзію нашаніўскае пары, як нейкае агульнае стагнаньне, ныцьцё, «пусканьне сьлязы» і г. д. Пагляд гэты — з гунту фальшывы: калі й бачым у гэным часе *паадзінокія* вершы ў таго або іншага аўтара, каторыя ліюць сьлёзы над нядоляй народнай ды памагаюць народу стагнаць, дык *агульны* тон гэтае паэзіі быў прасякнены імкненьнем да вызваленьня, клічамі да волі й барацьбы за яе. Вось чаму, калі ў 1913 годзе выйшаў у сьвет „Вянок“ Максіма Багдановіча, адзін з вершаў зборнічку—„Краю мой родны, як выкляты Богам“... — на агульным фоне нашаніўскае паэзіі, поўнае веры ў свае сілы і ў сьветлую будучыню народу, прадстаўляўся беларускаму грамадзянству нейкай аномаліяй, выклікаў глыбокае недаўменьне. Шмат хто напісаньне верша тлумачыў тым, што паэт, жывучы далёка ад роднага краю (— у Яраслаўлі), ня бачыў уласнымі вачыма народнага жыцьця, не адчуваў, як б'юцца сэрцы мужыцкія, захопленыя вялікай ідэяй адраджэньня

й волі. І ў гэтым была вялікая доля праўды. Але — ня ўся праўда. Усю праўду пазнаем, калі прачытаем уступнае слова Адама Багдановіча да памянёнае ўжо кніжачкі яго.

Адам Багдановіч, як блізу й усе сучасныя яму беларускія інтэлігенты, што павыходзілі з народнае гушчы, быў увесь пад уплывам фальшывага ў сваей істоце пераканання аб „камплексе ніжэйшасці” Беларусаў. Пераходзячы з вёскі да места, знаёмячыся — перад усім праз школу — з расейскай літаратурай і культурай наагул, Адам Багдановіч, як і шмат хто іншы, раўнаваў культуру беларускага сялянства з культурай расейскае *інтэлігенцыі*. Гэта было раўнаванне рэчаў з усім нясумерных. Калі-б раўнаваць культуру тагачаснае беларускае вёскі з культурай вёскі-ж расейскае, дык для пэсымізму, для пачуцця «ніжэйшасці» Беларусаў месца ня было-б: наадварот, такое прыраўнанне выявіла-б мо’ нават вышэйшасць Беларусаў над народнымі гушчамі «пануючае нацыі». Але, стануўшы на няправільным становішчы, Адам Багдановіч няўхільна мусіў зрабіць тыя вывады аб Беларусах і іх „някультурнасці”, якія апублікаваў у ўступе да вышэй памянёнай сваей кніжачкі.

»Беларускія сяляне, тлумачучы пасвойму выражэнне „западны край”, — выражэнне чужое для беларускага языка, — перакладаюць яго словамі «западлы край», г. зн. закінены, заняпалы. Хаця з філэлёгічнага гледзішча шмат можна сказаць супроць гэткага вольнага перакладу, аднак запраўднасць апраўдвае яго. І жыццё Беларуса, і ягоная творчая дзейнасць рэзка адзначаны кляймо неразв’ітасці, адсталасці, забітасці. Так яно й ёсць: »западлы» край, „западлы” народ...“

Гэтак пачынае свой уступ Адам Багдановіч і далей стараецца даказаць справядлівасць свайго пагляду, кажучы аб беднасці беларускае народнае паэзіі, народнае песьні, аб »дзікасці» абычаяў беларускіх, аб »грубым фэтышызме» сьветапагляду Беларуса — »з гледзішча цывілізаванага чалавека». Адам Багдановіч, хоць з філэлёгіяй ніколі ня меў шмат супольнага, бярэцца судзіць і язык Беларусаў з „філэлёгічнага” гледзішча. Язык гэты, быццам, »бедны на словы». »Некаторая частка іх запазычана з польскага языка, а за апошнія часы, сярод маладога пакалення, даволі шырока пачынаюць ужывацца словы расейскія». »Беларускі язык бяднейшы азначэннямі адарваных паняццяў, чым вялікарускі народны язык, і ў гэтым адстае нават ад маларускага. Ён такжа ня мае гібкасці, сілы й выразьлівасці першага ды мяккасці, мілагучнасці другога.»

Адам Багдановіч паўтарыў тут усе тыя недарэчнасці, якімі маскоўскія „культуртрэгеры” набівалі галовы беларускіх вясковых дзяцей у расейскіх школах—ніжэйшых і сярэдніх,—зусім так сама, як гэта цяпер робіцца многімі Палякамі... Але,

паўтараючы іх бяскрытычна, ён стараецца знайсці прычыну ўсіх гэтых зьявішчаў. На ягоны пагляд, прычына гэтая — страшэнна цяжкія абставіны беларускага вясковага жыцця, бяда, голад, церазмерная праца. Вёска йшчэ перажывае жудасную спадчыну прыгонных часоў. »Толькі сваей працавітасцьцяй Беларус не адстае ані ад Вялікаруса, ані ад Маларуса, а вынасьлівацьця ягоная большая, чым у таго й другога. Але гэтага, ведама, мала, і справядлівацьця вымагае паставіцьця Беларуса — паводле тыпу духовага разьвіцьця — ніжэй за ягоных братоў з вялікае рускае сям'і... —«Паўтараем: толькі бяскрытычнасьць у адносінах да прапаганды «камлексу ніжэйшасьці» Беларуса ў расейскіх школах, толькі вельмі слабое знаёмства і з беларускай народнай паэзіяй, і з беларускім языком, і з культурным роўнем сялянства »пануючае нацыі« у гэтага сьвежага адэпта расейскае культуры маглі падкывацьця Адаму Багдановічу падобныя словы. І сягонья — праз 44 гады пасья напісанья гэтых слоў, калі магутны адраджэнскі рух зразу падняў „западлы“ беларускі народ на вышыню культурных народаў сьвету, — словы гэтыя пакажуцьця нам сьмешным анахранізмам. Але ў вачох Максіма Багдановіча, каторы кожнае слова свайго бацькі прыймаў на веру, дадзены апошнім фантастычны абраз адсталасьці Беларусаў мусіў прадстаўляцьця зусім рэальным, згодным з праўдай. Культурны заняпад і адвечны цяжкі труд у голодзе й паняверцы — вось тое, што Максім Багдановіч прыняў на веру з бацькавае кніжкі, як асноўныя рысы жыцьця беларускага народу. І гэтыя рысы паэт адбіў у сваім вершы „Краю мой родны“. І гэтыя рысы выклікалі ў яго пачуцьцё распачы, сумлеву ў перамозе беларускае адраджэнскае ідэі:

Брацьця! Ці зможам грамадзкае гора?
Брацьця! Ці хваце нам сілы?

Сілы хапіла. І на вачох Максіма Багдановіча, каторы сам хутка здолеў вызваліцьця ад накіненага яму бацькам «камлексу ніжэйшасьці» ды самастойна выкрыў вялікую красу й багацьце беларускае народнае творчасьці, — беларускі народ, культурны стан каторага Адам Багдановіч раўнаваў з станам з часоў летапісца Несьцера, — сваей творчай працай даказаў сваю жыцьцёвую здольнасьць і права на месца пад сонцам!

Вільня, травень 1939.

Новыя матарыялы аб беларускай літаратуры XIX стагодзьдзя*)

Інстытут літаратуры і мовы Акадэміі навук БССР, працуючы над стварэньнем падручніка па беларускай літаратуры, паслаў аўтараў гэтых радкоў у навуковую камандыроўку ў Ленінград з мэтай адшуканьня новых матарыялаў па беларускай літаратуры XIX стагодзьдзя.

У леныградзкіх архівах і бібліятэках мы змаглі выявіць некаторыя невядомыя арыгінальныя матарыялы па беларускай літаратуры, якія маюць для нас навуковае й палітычнае значэньне. Разам з тым знойдзены цэлы рад поўвядомых старынных твораў, аб якіх у Беларусі мала хто ведаў, хоць яны й былі надрукаваны.

Сярод знойдзеных матарыялаў асабліваю цікавасьць прадстаўляюць арыгінальныя, яшчэ нідзе не надрукаваныя рукапісы мастацкіх твораў на беларускай мове: 1) «Панская ласка» — ананімная паэма аб прыгоньніцкім ладзе, у якой даецца рэзкая крытыка паноў-прыгоннікаў; 2) Воскресение Христо-во и сошествие его в ад — ананімны пародыйны твор, які нагадвае сабою беларускую паэму «Тарас на Парнасе»; 3) «Сьцяпан і Тацяна» — бытавая паэма аб жыцьці беларускага сялянства, напісаная селянінам Марозам. Гэта паэма надрукавана была ў газэце «Мінскі лісток» за подпісам Шункевіча... Як цяпер відаць з рукапісу, гэту паэму напісаў ня Шункевіч, а селянін Менскай губэрні. Наступны рукапісны твор — п'еса «Адвяхорак», напісаная Сазановічам, паказвае быт прыгоннага сялянства.

Апрача гэтых арыгінальных рукапісных твораў, яшчэ нідзе недрукаваных, намі знойдзены рад ананімных «гутарак» рэвалюцыйна-дэмакратычнага характару: «Дзядзька Антон або гутарка аб усім чыста, што баліць, а чаму баліць не ведам»; «Гутарка Данілы са Сьцяпанам»; «Гутарка Паўлюка»; «Хто праўдзівы прыяцель беднага народа»; «Гутарка аб тым, куды мужыцкія грошы ідуць»; «Як зрабіць, каб людзям стала добра на сьвеце»; «Гутарка Кузьмы з Апанасам» і інш. Некаторыя з «гутарак» друкаваліся толькі ў Лёндане й Парыжы.

Усе гэтыя «гутаркі» ўяўляюць сваеасаблівы літаратурны жанр *мастацкай публіцыстыкі*. У іх арганічна спалучаны эле-

Пад гэтым загалоўкам кандыдаты філэлягічных навук М. Ларчанка і Л. Фіглоўская ў часапісе „Літаратура і Мастацтва“, № 13 (427), Менск, 9.III.39 — надрукавалі цікавы інфармацыйны артыкул. Перадрукоўваем амаль увесь гэты артыкул выкладаючы з яго радкі агітацыйна-палітычныя. — Рэд.

мэнты мастацкасьці з публіцыстычнай прапагандай палітычных, рэвалюцыйных ідэй, накіраваных супроць самаўладства, як асноўнага соцыяльнага зла. Мова гэтых «гутарак» зьяўляецца народнай беларускай мовай; яна калярытная й сакавітая. Сам жанр «гутарак» у гісторыі беларускай літаратуры XIX стагодзьдзя займае досыць вялікае месца і патрабуе свайго дасьледаваньня і вывучэньня.

З друкаваных матарыялаў на беларускай мове знойдзены такія рэдкія творы, як зборнік «Расказы на беларускім нарэчы», сярод якіх асабліваю цікавасьць прадстаўляюць: «Казка ня казка, былъ ня былъ, але так бывае», «Вялікая памылка нашых беларусоў». Таксама знойдзены гістарычныя і міфалагічныя песьні: «Быў на Русі чорны бог», «З-за Слуцка, з-за Клецка», «А калі-б калі маскалі прышлі», якія надрукаваны ў зборніку 1839 г...

У Ленінградзкім архіве Унутранай палітыкі, культуры і быту СССР знойдзены: справа Дуніна-Марцінкевіча аб выданьні п'есы «Пінская шляхта», забароненай цэнзурным камітэтам міністэрства ўнутраных спраў, таму, што там высмейваліся чыноўнікі; справа Багушэвіча, у якой цэнзурны камітэт спасылаецца на невядомы нам зборнік Багушэвіча „Беларускія расказы М. Бурачка», — гэты зборнік, як відаць з адносіны цэнзурнага камітэту, забаронены таму, што ў ім былі творы, накіраваныя супроць царскага ўраду. Тут-жа знойдзена справа цэнзурнага камітэту аб забароне друкаваць рукапіс на беларускай мове «Беларуская ластаўка», напісаная студэнтам Паленкоўскім. Характэрнымі зьяўляюцца таксама справы цэнзурнага камітэту адносна твораў Блуса і Аляксандра Ельскага. Творы гэтых пісьменьнікаў цэнзурным камітэтам былі дазволены да друку.

Значную цікавасьць прадстаўляюць знойдзеныя новыя вершы Багушэвіча і Янкі Лучыны. У надрукаваным на папяроснай паперы зборніку «Песьні», у якім зьмешчаны вядомыя творы Багушэвіча, ёсьць тры вершы, якія да гэтага часу ня былі нам вядомы... Да гэтага часу ня былі вядомыя такія творы Янкі Лучыны, як «Па поваду стогадовай гадавіны з дня нараджэньня лёрда Байрана», «Не ради славы иль расчѣта», «Вясна», «У памяць бенефіса» і «Роднай старонцы», якія не ўвайшлі ў яго зборнік „Вязанка”.

Апрача гэтых літаратурных матарыялаў, намі знойдзены некаторыя матарыялы фолклёрнага характару. Сярод іх першае месца займаюць рукапісы нідзе недрукаваных беларускіх казак, легенд поўбыліннага характару і песень. Некаторыя з іх мы перапісалі. Значную цікавасьць прадстаўляе легенда „Пра мужыка Ерафея, яго жонку і сына Фаму», якая нагадвае аповесьць старой рускай літаратуры „О горе-злосчастье”. Легенда „Пчолы”, поўбыліны „Асілкі” і „Чортаў мост” зьяўляюцца надзвычай цікавымі і характэрнымі творамі беларус-

кага эпасу. Таксама знойдзены дзеве песні, якія нідзе яшчэ ня былі надрукаваны, але маюць пэўнае дачыненне да творчасці Ф. Багушэвіча і Я. Купалы.

Сярод друкаваных, але мала вядомых матарыялаў намі выяўлена значная колькасць помнікаў беларускага гераічнага эпасу. Частку гэтых твораў мы перапісалі для выдання асобнага зборніка альбо хрэстаматыі па фольклёру. Вельмі цікавымі зьяўляюцца такія творы беларускага гераічнага багатырскага эпасу, як „Кара ў сто лет”, „Кацігарошак”, „Сем сыноў і сястра”, „Нязнайка”, „Адзенюк”, „Хлопец і дзяўчынка”, „Развалігара, Развалімуры, Зламіжалеза”, „Смок”, „Аб цыгану, які зьмея ашукаў”, „Аб жалезным ваўку”, „Аб чалавеку з жалезным носам”, „Аб цыгану, як ён забіў змея”, „Аб змеях страшэнных”, „Праз Ілюшку”, „Аб Когцю” і інш. Усе гэтыя творы належаць да багатырскага эпасу, які шырока разьвіваўся ў вуснай творчасці беларускага народу даўнейшых часоў.

Звычайна ў пералічаных творах беларускага эпасу даюцца вобразы змея альбо злога чалавека, увасабляючых сабою ворагаў народу, і вобраз багатыра, увасабляючага сабою сілу, мужнасць, дабрату, гераізм, выносьлівасць і іншыя высокія якасьці народу. Гэты вобраз багатыра ў названых творах зьяўляецца вельмі цікавым і высокамастацкім. Тут народ увасобіў сваю барацьбу з ворагамі, якія доўгі час прыгняталі працоўных. У гэтых творах багатыр заўсёды вядзе барацьбу з рознымі несправядлівасьцямі і парокамі соцыяльнага жыцця. Ён вытрымлівае вялікія цяжкасьці ў барацьбе і заўсёды перамагае змея, перамагае ворага й зло... Беларуска народ, які... на працягу некалькі вякоў вёў барацьбу супроць ворага, ствараў і адпаведныя творы багатырскага эпасу, у якіх паказаў сваю сілу, свае здольнасці, сваю непераможнасць, сваю веру ў сьветлае, шчасьлівае жыццё...

І, нарэшце, трэба сказаць некалькі слоў аб творы „Плач беларускай землі”. Гэты твор быў надрукаваны ў 1894 годзе. Асобнай адбіткай ён уваходзіў у зборнік „Смесь”. Аб гэтым творы ведалі далёка ня ўсе нават спэцыялісты. Аб ім ніколі не гаварылі і ня пісалі, ня гледзячы на тое, што ён надрукаваны асобнай адбіткай.

„Плач беларускай землі” напісаны на рускай мове... зьяўляецца ананімным. Ён патрабуе свайго дасьледаваньня, належных навуковых камэнтарыяў...

Усё зробленае намі за час навуковай камандыроўкі ў Ленінградзе па адшуканьню новых матарыялаў па беларускай літаратуры — толькі пачатак вялікай работы. Нам толькі ў Ленінградзе стала вядома, што ў маскоўскіх архівах таксама ёсьць матарыялы па беларускай літаратуры. У асабістым архіве Срэзнеўскага, які перададзён з Ленінграда ў Маскву, ёсьць беларускія, яшчэ нідзе неапублікаваныя казкі, легенды й быліны...

Гераічны эпас беларускага народу, існаваньне якога да гэтага часу адмаўлялася, мае сваё пэўнае месца ў беларускім фальклёры. За вывучэньне й выданьне ўзораў беларускага багатырскага эпасу патрэбна ўзяцца з усёй сур'ёзнасьцю. Таксама трэба ўзяцца за адшуканьне ў архівах матарыялаў па старажытнай беларускай літаратуры. Над гэтым яшчэ ніхто як сьлед не працаваў.

Я. СТАНКЕВІЧ

Мова крывіцкага (беларускага) рукапісу XVI стаг. „Аль кітаб“

Фонэтычны й морфолёгічны разбор

(Працяг, гл. № 2 (19) „Калосья“ з 1939 г.).

Е р ы п р о с ь л е ј

1) *На пачатку слова.* Тут маем гэтакія прыклады:

а) *мей* 22a2, 22a6, *мајүс* 21b8 22a15 і шмат іншых; гэтакі слова заўсёды лучаецца бяз *i-*; прыведзеная хорма паўстала зь **јьт-*. *кeпaцимe* 34a17, *нe мeцимeш* 41b10, *činicime* 41b11, *pe-cimūc* 116b6 — зь **јьтeшь*, **јьтeть* і пад.; *paменonije* 47b3, *viž-менavanich* 77b10 (зь **јьтeн-*). *hpanu* 63a7. Так сама бяз *i-* ё прыйма-прыстаўка **јьз*: *нe peјce s kur'anu* 3b3, *kali z hetich rečej što učinic* 43a16, *Pic buduc sukравicu, z cel ludzk'ich cekū-čuju* 64a12, *нe z matk'i cnota dzicaci prichodzic, 'ale z učinkaū dubrich (=do—)* 66b4-5, *spoūniūši* 74 a6, *'Ani z koha ne naradziūše i z jeho ničto ne naradziūše* 75b3-4, *kažnij z' jich* 81a5, *kroū pojzde z nosa* 84a17, *čhto z vas lepšij* 98b2, *lbrahīmu... 'uradziūše Is'ma'īl z Hagari* 99a14, *z 'ačej sloz'i išli* 105a15-16, *Z'menili* 108b7, *z čirvonaho 'ekiku (камeннa)* 109a3, *pleči z krištaū* 110b4, *Z dimū stvariū... nebo* 117b1, *z' bełaho perła pakoji* 123b7, *S pad taho dzerava 'adna vada vichodzic* 124a8, *Z 'adnej małako s tich rek, 'a z drūhoj mod* 124a9, *ūs'o z darahoha kamena* 132a5 і мноства іншых. Таксама ў іншых старакрывіцкіх памятках і ў цяперашняй мове.

б) *ј* ёсьць заўсёды просьле пярэчання й прыстаўкаў, што канчаюцца на самагук: *нe jdzeš* 53b1, *нe jdzice* 20a4, *prijzde* 3b16, 4a7, 4b2, *prijduc* 30a12, *perejzde* 25b16, *vijzdeš* 44b17, *vijzde* 43b5, 52a3, *pojzdece* 61b8, *'ūvojzde* 35b14, *zajzde* 119a5 і інш.;

prijme 3b11, 28a6, prijmu 48a2, 76b7, 106b7, prijmi 125a9, 125b1, prijmuju 16b4, prijmuje 50a6, prijmujus 61a17, prijmujuči 50a13, vijme 43b4;

регејпаіс 138b13.

Так сама ёсьць j па прыстаўках, што канчаліся спачатна на *ь*, а цяпер перад j на -y- (кір. -*bl-*), значыцца па сь, отъ, што перайшлі ў *з, ад, і* іншых: *zijduc* 30a9, 126a6, *zijdze* 55b8, 97a4, *zijdu* 105b4, 'adijduc 52a5, 'adijdzu (зам. 'adijdu) 96b11, *radijmussa* 49b16, *radijme* 84a2, *pe zdijmūjse* (з устаўным *d*) 107a10. Подле аналёгіі менаваных такжа прыстаўкі *v'ъz - a roz - канчаюцца* на -y- (кір. -*bl-*), дзеля таго іх просьле іх ё j: 'uzijdze 87a7, 87a9, 87a10, 87a11, 87b3, 87b17, *razijdziceše* 28b6.

Адноўчы лучыла просьле пярэчаньня *i-* *pe* 'idzice 69b11.

Па прыстаўках, што канчаюцца на сугук, ё -*i-*: *bezimen-pim* (палцам) 73b11.

с) На пачатку слова маюць *i-* гэтакія словы: *inašej* 72a11, *inšich* 15a3, *inšije* 20a17, 16b17, *imem* 19b11, *ime* 43a5, *idzice* 28a15, *ihraū* 28b14, *ihri* 28b11, *ihrac* 43a14, 43b2, *ihrane* 63b2 (але такжа *hranu* 63a7), *iskrak* 43a5, 43a15, *iščuc* 136b14.

Некаторым із гэтых словаў адказуюць у цяперашняй мове хормы бяз *i-*: *накшы Арляняты Ашм. п., начаў ів., граць Карскі, II-1,274, грышча ів.* У словаў, утвароных ад **ьме* і нямаючых націску на **ьb-*, гэты склад адпаў: мянюшкі Карскі, *ів.* мяніньнік Слоўн. Насовічаў, 283, ты-ж майго меньніка не ўпадала Дзіс. п. Рам. VIII,199.

2) У нутры слова на месцу -**ьb-* з *b* моцным знаходзім -*je-*: *dušejemca Az'rail* 125a6 *dušajemcam* 138b12, *tajemnicu* 95b2, *tajemnju* 105b3. Таксама ў іншых старакрывіцкіх памятках і ў цяперашняй мове.

Крывіцкае *іншы* мае націск на *i-*, але ў *іначай* (звычайна *начай*) націск на *нд-*. *Імя* мае націск на *i-* побач із націскам на канцы некаторых мясцовасьцеў. У *іскра* так-жа націск на *i-*. У праславянскім языцэ ўсі менаваныя словы мелі націск на **ьb-*, прыр. рас. *інуда, іначе, славен. іпат, рас. імя іскра, ды адпаведныя сэрбахарвацкія.*

З гэтага бачым, што на пачатку слова націсьненае **ьb-* дала *i-* а ў **ьb-* ненацісьненым *ь* чэз, аставалася j, што далей чэзла. *i-* ў *ігра* магло быць перанесена па аналёгіі з ас. sg. і множнага ліку, дзе **ьb* было пад націскам, прыр. схр. ас. sg. рас. *рлуг. ігры.* У **ьbd-*, хоць ня было націску на **ьb-* (рас. *иду* схр. ды аднак маем *i* (*иду*)). I. Развадоўскі выясьніў, што *i* **ьbd-* паўстала аналёгічна подле неазначанага ладу *iti* з *i-* спачатным (R. S. VII.12).

Дык развой групы **ьb-* будзе гэтакі:

Еры просьле j, як кажныя іншыя паўсамагукі, рашчапіліся на моцныя й слабыя. Моцныя вокалізаваліся, а слабыя чэзлі, аставалася, значыцца, адно j, каторае просьле пярэчаньня й прыёмнаў-прыстаўкаў далей аставалася, а бязь іх чэзла.

Але пад націскам слабы *ь* у **ь*-узмацняецца і асымілячай із *ь* паўстае *і*-*)

Калі ў вадных склонах было **ь*-ненацісьненае (значыцца давала *ь*), а ў іншых націсьненае (дык — *і*), магло з часам наставаць выраўнаньне і ўвагульнялася адна або другая хорма. Rozwadowski, RS. VII, 9, Lehr-Splawinski, R.S.VIII, 152.

У языках — расейскім, баўгарскім, сэрбахарвацкім і славенскім *і* з прсл. **ь*-націсьненага выціснула *ь* з прсл. **ь*-улажэньню бяз націску; у крывіцкім (беларускім), чэскім і асталых языках славянскіх астаўся стан спачатны, значыцца *і*-зь **ь*-націсьненага і *ь* або яго шчэзьненне зь **ь*-ненацісьненага. Відавочна гэты падзел настаў дыялектычна яшчэ ў языццэ праславянскім.

Унутры слова ё падобны разьдзел: расейскі й баўгарскі языкі маюць *-і-*: рас. *достойн, взаимный, яичница, яич, трошечный* і пад.; астальыя славянскія языкі разам із крывіцкім маюць правільнага заменніка моцнага *ь* (белар. *прыемны, узамны, яечня, траецкі* і пад., схр. *dostojan* і інш.).

Е р ы п е р а д ь

Тут маем гэтка прыпадкі:

1. Канчатак-**ь*ь, -**ь*ь пом. sg. masc. о-, іо-асноваў складзеных прыметаў, такіх-жа займёнаў, парадкавых лічбаў і дзеяслоўных прыметаў дае *-ь*, *-і*; у (кір. *ь*) па грытаных перайшло ў *і*. Прыклады: *hetij 18a6, švetij 18a7, drūhij 25a1, tak'ij 25b1, zlij 34a17, darahij 58b15, šomij 25a11, 'ošmij 25a12, vjedomij 16a16, dužij 75b16, kažnahodnij 124b2* і h. d. Аднолькава прыметы *ь*о-асноваў: *božij 4a3, 29a12, trecij 1a8*; а такжа ў займёнаў: *čij 126a4, čija 125b4, čijho 37b17, 38a2, 38a3, 38a4, čijej 38a6*.

Але заўсёды ё *toj 5a13, 105b13, šoj 195b10, s'oj 105a10* замест спадзяванага *tyj, šij*. Гэта, пашыраныя дыялектычна, аналёгічныя хормы подле *мой* і пад., прыр. схр. *taj*.

2. а. На месцу **ь*ь у канчатку пом. sg. назоўных імёнаў (substantiva) у цяперашняй мове ё *-ej*. Ёсьць тут колькі словаў агульных: *верабей, салавей, зьмей* і ладне хрышчонных імёнаў чужога паходжанья (прыкл. Сяргей). У рукапісе гэтыя словы ня стрэліся, але ё хормы на *-ej, -ij* як арабізмы, або наватворы ад арабскае асновы. Ад араб. Алі ў беларускім тэксьце ё *'Elej 18a7*. Гэтае слова сьведчыла-б, што ў канчатках назоўных імёнаў *-ь*ь перайшло ў беларускім языццэ ў *-ej*,

*) Што пад націскам паўставала *і*-, а ня *і*-, як выкладае Лер-Сплавінскі, даводзіць наш рукапіс. Як відаць із прыведзеных прыкладаў, перад *і* зь **ь* няма *ь*, тым часам, як ува ўсіх іншых прыпадках (значыцца, дзе *і*-не на месцу прсл. **ь*-перад *і*, як і перад астальмі самагукамі, маем заўсёды *ь*, дзе яно было ў языццэ праславянскім. Дык цяперашняе крывіцкае *ь* перад *і* зь **ь*-(*і*скра, *і*мя) ды такое-ж у языццэ чэскім (*і*пак) ня толькі протэтычнага паходжанья, але й зьявілася пазьней. Што да языка крывіцкага, дык аўтар „Аль кітабу“ яшчэ ня чуў у гэтых словах *ь* перад *і*.

а подле сваіх словаў араб. *Алі* зьмянілася ў *Алей*. Ад араб. *aḏan* (гуканьне на малітву) утварона на беларускім грунце назоўн. імя *aḏančij* (сьвяшчэньнік, пячучы «азан»). У вараб. языццэ гэтага слова няма, там *муэзін*. Менаванае слова сустракаецца ў рукапісе звычайна з-ij, прыкл.: *Aḏančijove* 88b12, 91b7, 90b15, але нярэдка такжа з-ej: *aḏančejoj* 90b10 і інш. Значыцца, бачым тут хістаньне ў тым самым слове між хормаю на -ij і -ej.

b) Такжа ёсьць -ej на месцы -ьj у instr. sg. і-асноваў жан. р.: *śvetłaśceju* 114b8, *iz jeho miłoścejū* 69a13 і інш.

c) -ej на месцы -ьj маюць далей у gen. pl. substantiva (наз. імёны) і-асноваў, а подле іх і некаторыя імёны іншых асноваў: *rečeј* 26a5, *ravinnaścej* 53a10, *ačeј* 127a6, *hrošeј* 47a14 *dzecej* 48a14, *kaneј* 110b4, *t'is'ečeј* 29b11 і інш.

У старакрывіцкіх памятках у старшую пару ё канчатак *-иш*, а пазьней зьяўляецца *-ей*. Гл. Карскі, II-1, 259—261. З гэтага відаць, што спачатна ў беларускім языццэ канчатак *-ьj* пом. sg. masc. назоўных імёнаў перайшоў у -ij, каторае пазьней было зьменена на -ej. Подле хормаў на -ij было ўтварона такжа *aḏančij*, а пазьней, як і ўсе іншыя імёны з гэтым канчаткам, мяняла -ij на -ej. Бяссумлеву замена канчатку -ij на -ej настала пад уплывам іншых хормаў, а пайменна subst. masc. пом. sg. аналёгіяй такіх словаў, як *купец*, *стралец*, *малец*; прыр. схр. *zmāj* (=зьмей) побач із *-i* ў пом. sg прыметаў.

e замест *i* ў instr. sg. жаночкіх і-асноваў (*міласьцяю* і пад.) паўстала пад уплывам прыметаў (*сіняю* і пад.).

На паўстаньне *e* ў gen. pl. і-асноваў, як добра думае Карскі (Русская диалектология), магло ўплываць *e* ў *ech* з-ьхт' loc. sg. і-асноваў (*ludzech*).

У цяперашняй мове і-асновы маюць у gen. pl. блізу вылучна канчатак *-ей* (кір. *-еў*). Значыцца, gen. pl. падпадаў пад шмат якія ўплывы, а substantiva мяккіх асноваў двойчы мянялі ў ім свае канчаткі.

3. *y*, *i* на месцы *ь*, *ь* перад *j* маем такжа ў хормах асновы цяперашняга часу некаторых дзеясловаў: *'abmij* 11a9, *pakrij* 48b10, *'umij* 48b15, *mijūči* 49a5, *'ebmiješ* 49a11, *ramij* 49a12, *71a14*, *71b15*, *vimij* 71a7, *mijce* 72a17, *72b1*, *107a10*, *pakrijessa* 137a4, *bijce* 53b15, *'uz'lij* 71b12, *rijce* 16a2, *šijuči* 49a16 і інш.

Тое самае ў назоўных імёнаў тых-жа каранёў: *šiji* 41b9, *šiju* 59b7, *na šiji* 65b14, *72b7*, *129b9*, *šija* 110b3 і інш.

Прыраўнальная ступень (comparativa) на -ej: *bližeј* 1a2, *lepeј* 22b5, *26b16*, *28a17*, *boleј* 23a14, *višeј* 39a1, *horeј* 51b4, *daleј* 53b13 і пад. сюды не адносіцца, бо гэта складзеныя хормы прыраўнальнае ступені ніякага роду з адпалым канцавым *-e*. Прыр. у яз. пол. *więcej*, *daleј* і пад. *Rozwadowski*, *Gramatyka jęz. pol.*, Кракаў 1923, 149).

Побач із вышменаваным у іншай групе прыпадкаў *ь* перад *і* чэзьне. Гэта ёсьцека:

a) у цяперашнім часе некаторых дзеясловаў: bje 59b9, ubjus 53b13, vipju 114a8 і інш. ды ў імёнаў: pjanstva 63a16, pjanstve 62b13.

b) у імён на *-ьje*, *-ьja*, галоўна зборных і дзеяслоўных (collectiva et deverbative): chelarja 2b6, 56a1, davana 18a7, 'adru-ščene 23a11, 'Abrekane 23b3, chreščanin 112a9, chreščanmi 4b8.

Там, дзе беларускі (крывіцкі) язык на месцу *ь*, *ь* перад *і* мае *у*, *і* (кір. *ы*, *і*), маюць гэтыя гукі так-жа ўсі астальыя языкі славянскія, з выняткам расейскага. У літаратурным языцце расейскім, *о*, *е* ё заўсёды ў хормах асновы цяперашняга часу дзеясловаў *kryti*, *gyti*, *myti*, *vyti*, *nyti*, *briti*, *liti*, *šiti*, *piti*, *viti**), але ў пом. sg. складзеных прыметаў ё *о* адно пад націскам (*молодой*), а калі на канчатку няма націску, дык маем *-uj* (*старый*). У паўночна-расейскім нарэччу ё толькі *-oj*, *-ej*, бяз розьніцы ё ці няма націску на канчатку (*молодой*, *старой*, *синей*). Паўдзённа-расейскае нарэчча (абруселая мова беларускіх Вяцічаў) спачатна мела ў гэтых прыпадках толькі *у*-, *і* (кір. *ы*, *і*), як у складох націсьненых, так і ненацісьненых; цяперака паўдзённа-расейскае нарэчча пад уплывам паўночна-расейскага мае ў бальшыні *-oj***). З гэтага бачым, што літаратурны язык расейскі разьвіў кампромісны спосаб ужываньня прыведзеных хормаў між паўночна- і паўдзённа-расейскімі нарэччамі.

ПАВАЖАНЫ ПАНЕ РЭДАКТАР!

У № 3 „Калосья“ за 1938 г., бач. 176, д-р Я. Станкевіч піша, што я падаў формы займеньніка **кажны**, **кажан**.

Дзеля ўстанавленьня праўды падаю да ведама, што каля Мазыру гавораць: **кажны**, **кажын**, але ніколі й нідзе я ня чуў формы **кажан**.

Зварочваў я таксама ўвагу д-ра Станкевіча й на тое, што не гаворыцца: **Мозыр**, але **Мазыр**, каля **Мазыру**, у **Мазыры**. Відаць, ён гэтае забыў. Для такога лінгвіста, якім зьяўляецца д-р Станкевіч, справа гэтая не павінна быць благой. Маё вуха дзярэ, калі я чую „Мозыр“.

Падчас вялікодных сьвят я слухаў радыё-перадачу з Мазыру. Менскі *speaker*, як заўсёды, заявіў: „Лучымся з Мазырам“. Мяне цікавіла, што скажа Мазыр. Пачуўся голас нейкага жьыда: „Увага! гаворыць Мазыр“. Я ўздыхнуў лягчэй — хоць жьыд, але мазырскі.

У сувязі з гэтым паўстае пытаньне аб выданьні беларускага географічнага слоўніка.

М. Анцукевіч

Ломжа, 30.V. 1939 г.

*) У вапошніх 4-х дзеясловах *е* ё толькі ў хормах загаднага ладу (імп.), а ў цяперашнім часе *ь* шчэз.

**) Шахматаў: „Въ настоящее время южновеликорусское нарѣчіе представляет рядъ чертъ общихъ съ нарѣчіемъ сѣверновеликорусскимъ, но все это — черты позднѣйшія (напр. окончаніе *-ой*, вм. *-ый* въ им. ед. ч. *худой* или *о* вм. *ы* въ *мою*).“ Введеніе въ курсъ ист. р. яз., 54.

З літуанізмаў у беларускай мове

Л.

Лешка — града, градка, загон (зямлі); магчыма ад: літ. *lise* — значэньне, як вышэй, або ад *liesas* — худы, сухі, сухарлявы; лешка — малы, «худы» кавалачак зямлі, *liesti* (*liesta*, *lieso*) — худзец. Адгэтуль — ляшыць, напр. ляшыць жыта, гэта знача: на полі, дзе пасеена жыта, праводзіць барозны, рабіць загоны й такім чынам рабіць яго сушэйшым, лягчэйшым, «худзейшым».

Лупа — губа; у чалавека — губа, у зьвярат, асабліва ў вялікіх, як конь, карова — лупа; *lupa* — губа (агулам); *lupos* (множны лік) — вусны.

Латак — дошчачка з раўчуком па сярэдзіне, або прадзюраўленая палачка, якая ўбіваецца вясной у дрэва, каб па ей сьцякаў у падвешаную пасуду сок; літ. *latakas* — жолаб, роў, канава, праток, ручэй. Адгэтуль і *Łotoczek* — вузкая й спадзістая вуліца ў Вільні.

Лагожы — няправільны чварабок, зьбіты з чатырох жэрдачкаў ці брусочкаў, што накладаецца на сані, каб яны былі больш пакоўныя; літ. *lagaminas* — валіза, клунак.

Луста — ськіба, ськібка (хлеба); літ. *lustas* — роўны пласт (сьнегу), кусок (цеста), роўны ком (сена).

Лігі — засьценак у Гальшанскай вол.; літ. *lygė* — роўнае месца, роўная сенажатка сярод лесу.

Лындаць — бадзяцца, хадзіць і нічога не рабіць, расейскае — праздно шататся; літ. *listi* (*lenda*, *lindo*) — лезьці, узлазіць, совацца. Чаго ты лындаеш, узяўбы ды рабіў-бы што!

Лабуніць, — прыбліжаць, запрашаць, падсядаць, намаўляць; літ. *labinti* — кланяцца, вітаць.

Ланкаваты — выхілясты, угнуты; яго конь добры, але ланкаваты; гэта знача — угнутая сьпіна; літ. *lankas* — дуга, абруч, обад, аколушка; *palankus* — прыхільны.

М.

Мянтушка — лапатка вастрыць (мянціць) касу, літ. *men-tė* — лапатка (анатамічнае й агулам).

Маркеняты — вёска Крэўскай вол.; літ. *markyti* — мацьць, размачваць.

Мірклішкі — вёска (там-жа); літ. *mirklioti* — міргаць, *mirkla* — міргун.

Мілта — ком з намочанай аўсянай мукі (патрава); літ. *miltai* — мука.

Маргель, марга — назовы рабых: вала і каровы; літ. *margas* — стракаты, пярэсты, рабы.

Мілэйкава, Мялэйкава — вёска ў Крэўскай вол.; літ. *mylėti (myli, mylėjo)* — любіць (каго), прымаць (гасьціць).

Н.

Наўда — карысьць, багацьце; літ. *pauda* — тое-ж.

Нарвілішкі — сяло ў Віленска-Троцкім пав.; літ. *narvas, narvelis* — клетка, матачнік (у сотах вульля).

Нерат, нерэт — рыбалоўскі прылад, сплечены з пруткоў. Патрасі нерат! Папаў у нерат — ні ў зад ні ў перад; літ. *perti (peria, pére)* — плесьці, нізаць (нітку), накідаць (пятлю на шыю), надзяваць (пацеркі), даваць нурца.

Няўрымсьціць — быць неспакойным, не ўспакойвацца; конь аж ня ўрымсьце, што рабіць; літ. *nerimti (rimsta—rimo)* — тое-ж самае.

П.

Пойсаць — ачышчаць. Пойсаць ячмень. Пасьля малацьбы ячмень яшчэ нячысты, яго зярнё трэба яшчэ ачышчаць, пойсаючы яго, б'ючы цапом; літ. *pupaisyti* — правейць, вымалаціць, ачысьціць (ячмень).

Петавацца — цяжка, у поце працаваць. Ён бедны петуецца, петуецца, а карысьці ня мае; літ. *pietus* — паўдзень, палудзень, *pietinis* — паўдзённы, цёплы, гарачы.

Парсюк — вепр, вяпрук; літ. *paršas, paršiukas* — тое-ж самае.

Платацца — бегаць (па полі), бываць (у шырокім сьвеце), ехаць быстра; эх, і платаецца-ж ён! літ. *platėti (plateja, platejo)* — шырэць, расшырацца, пашырацца.

Пярыць — хусьце ці палатно на рэчцы паліваць вадой і біць пранікам; літ. *perti (peria, pére)* — біць (каго, што), хвастаць (венікам), парыць (каго ў лазьні), *(iš)perti* — даць каму «лазьню».

Прамануць — прыдумаць, надумацца; прамануў хадзіць у гарох! Сьвіньні праманулі лазіць у бульбу; літ. *pramanyti (pramano, pramané)* выдумаць.

Паляпіць — панадзіцца, звабіцца, збалавацца. Паляпіў хадзіць у госьці і рады мала! літ. *(pa)lepinti (lepina, lepino)* — балаваць, песьціць, прывучаць.

Посайка, пасойта — перавязь вядра; літ. *pasaita* — прывязь, перавязь, перавесла, прывязь цапа, вяровачка, што скапляе пугу (біч) з пугаўём (з бічыскам).

Пошар — сухі корм для скаціны; літ. *pašaras* — тое-ж самае; *(pa)šerti (šeria, šéré)* — пакарміць, накарміць (пагатую скаціну, авец, каней).

Прагаліна — пустое месца ў лесе, на лузе і таму пад.; літ. *praga* — пустое месца, тое-ж, што і спрага (націск на канцы).

Праварына — перагародка ў хлеве, загарадка, адгародка; літ. *pravariné* — тое-ж самае, *pravaryti* — перагнаць (міма, праз, наскрозь).

Перажаргаць, ажаргаць — пераступіць (праз каго, што), асядлаць; літ. *peržergti* (*peržergia*, *peržerǵé*) — тое-ж самае.

Пратаць, упратаць, прыпратаць — прывучыць, накла-ніць, накіраваць; я хацела свайго сына ўпратаць у духоўную сэмінарыю; літ. *pratinti* — прывучаць, навучаць.

Пуня — гумно, стадола; літ. *piné* — будка, канура, хлеў, канюшня.

Путра — полеўка, пахлёбка; літ. *putrá* — просты крупнік, пойла (для цялят).

Патураць — патакаваць, згаджацца з чыей воляй, жаданьнямі; зашмат ты свайму сыну патураеш; літ. *paturėti* (*paturi*, *paturėjo*) — паддзяржаць, падтрымаць, падзяржаць, магчы дзяржаць.

Пасютаць (спасютаць) — згубіць што праз недагляд, праз дуронства; ужо нейдзе шапку сваю спасютаў! літ. *pasiusti* (*pasiunta*, *pasiuto*) — здурнець, ашалець, сыйсьці з розуму.

А. ІВЭРС

Звоняць дні...

Вершам мо' няўдалым,
але проста —

з сэрца

прывітаю далі
ў руністых каберцах!

Жменяй сыпну

поўнай

буйных думак —

росы,

дзе туману воўна
затуліла просінь. —

Каб

на перавалах,
палыном заросшых,
стаць гарою, скалай —
долю сваю рошым!

Сонца азалоціць
росы на загонах...

Звоняць дні на дрэце,
звоняць,
звоняць,
звоняць...

Пацягну я смыкам
па сталёвых жылах —
ды каб

хмелем дзікім
песьня закружыла!

Полацкі князь Усяслаў—нацыянальны беларускі асілак

Усе жыхары прыгожай беларускай старонкі павінны любіць сваю родную старасьвеччыну й ёю цікавіцца. Традыцыі глыбокай полацкай старасьвеччыны ў памяці ўсіх Беларусаў, у жылах каторых цяжэ стараславянская кроў Крывічоў, павінны быць жаралом вечнога натхнення.

Мінуўшчына важная йшчэ й дзеля таго, што толькі ў ейным асьвятленьні можна правільна зразумець і належна сабе ўявіць задачы сучаснага гістарычнага момэнта й ісьці па правільнай дарозе да сьветлай будучыні свайго народу. Тым больш важным ёсьць кінуць хоць адзін-другі прамень сьвятла на тую далёкую эпоху ў гісторыі беларускага краю, калі над ім залунала зараніца сваей гаспадарственнасьці, калі на берагох Дзвьіны былі паложаны першыя каменны асноваў беларускай культуры, калі беларуская палітычная думка стала ператварацца ў форму выразнай палітычнай цэласьці.

А гэта пачалося даўно—больш васьмісот гадоў таму назад...

У гэту далёкую пару сэрцам Беларусі быў стары сусед Віцебска — слаўны Полацак, гаспадарственная ўлада каторага была ў жалезных руках магутнага Полацкага князя-багатыра Усяслава, а імя Палачан, «грозных Палачан», як кажа аўтар «Слова аб палку Ігаравым», з славаю разнасілася рэхам народнай вёсці ня толькі па многаводнаму басэйну Дзвьіны, але й далёка паза ягонымі граніцамі.

Гісторыяграфія знае ня мала важных дасьледчыкаў, што займаліся дасьледаваньнем мінуўшчыны й сучаснасьці беларускага народу. Сярод іх заслужанаю павагаю карыстаюцца імёны прафэсараў: Пецярбурскага — М. О. Кояловіча, Маскоўскага — І. Д. Беяева, Кіеўскага — М. Доўнар-Запольскага, Варшаўскага — Е. Ф. Карскага; глыбокіх знаўцоў беларускай старасьвеччыны — А. М. Семёнткоўскага, А. П. Сапунова, Д. І. Даўгялы й інш. Аднак самае толькі існаваньне гэтулькіх аўторытэтаў не дае йшчэ права цьвердзіць, што ўсе пытаньні ў справе княжага пэрыяду гісторыі старасьвецкага Полацку ўжо вырашаны безпаваротна й аканчальна. Не! Там ёсьць яшчэ шмат чаго навукова недасьледаванага, загаданага й цікавага... Гэта зусім натуральна, калі прыняць пад увагу тое асаблівае, бадай выключнае палажэньне, якое Полаччына займала сярод іншых суседніх земляў, а так-жа, калі прыняць пад увагу самы характар гэтай старонкі, ведамай з летапісных жаролаў.

Полацкая зямля X—XI в. для земляў Прыдняпранскіх была далёкай акраінай, гістарычнымі падзеямі высунутай у су-

седства з літоўскімі й чудзкімі плямёнамі. Ужо ў самым заранні легендарна-паэтыцкай дымкі, прыцярушыўшай найдаўнейшую гісторыю гэтай зямлі, адбываецца апрычонасьць паўдзённае, украінскае Прыдняпраншчыны ад Палачан, закінутых у глухую даль, паміж дрымучых лясоў і топкіх балот Беларусі. Гэты факт апрычонасьці зямлі Крывічоў ад рэшты Русі зазначаюць усе аўторытэтныя жаролы. «Крывічы — кажа Н. Костомараў — былі раз'яднаны з Паўдзённай Русьсю й жылі асобным сьветам¹⁾».

Насьледкам такой раз'яднанасьці было выдзяленьне Полацкіх князёў з агульнай сям'і патомства Кіеўскага князя Уладзімера.

«Перш за ўсіх ізгоеў²⁾ — піша праф. Ключэўскі — у палажэнні выдзеленых князёў апынуліся, ня дзеля раньняга сіроцтва, але з прычыны асаблівых варункаў, князі Полацкія, патомкі старшага Уладзіміравага сына ад Рагнеды³⁾».

Праф. Багалей прадстаўляе выдзяленьне полацкіх князёў і адасабленьне Полацкага Княства, як адно цэлае. «Адасабленьне Полацкага Княства пачалося вельмі рана — яшчэ пры Уладзімеры Сьвятым, узяўшым сабе за жонку дачку Полацкага князя Рогвалада й аддаўшым Полацкі пасад Рагнедзінаму сыну — Ізяславу⁴⁾».

Полаччына, як кажа праф. А. Трачэўскі, была «адрэзаным акрайцам у рускай гісторыі ўдзельнае пары, падобна, як і Галіччына⁵⁾». Вось-жа гэта «адрэзанасьць», гэта адлучанасьць Полацка ад агульнарускага караня й былі прычынаю таго, што гісторыя княжага пэрыяду Полаччыны прадстаўлена ў летапісных аглядах толькі ў форме кароткіх, фрагмэнтарных, часам невапязаных з сабою вестак. Па загубленьні-ж сваіх мясцовых полацкіх летапісаў, гістарычная навука асталася без магучай успамогі дзеля правільнага разуменьня й магчымасьці ўсебаковага асьвятленьня гэнай важнай культурна-палітычнай эвалюцыі, якую перажылі Крывічы ў басэйне Дзвіны ў X—XII в. А эвалюцыя гэта была вельмі характэрная: у той час, калі Ноўгарадзкія Славяне на берагох Волхава імкнуцца апрацаваць у сябе палітычную форму дэмакратычнага рэспубліканства, Полацкія Крывічы на берагох Дзвіны, праз сваіх свабодалюбівых князёў, стараюцца сконцэнтравана ў незалежнае Крывіцкае княства, сарганізаваць незалежную дзяржаву (гаспадарства). Гэтым і тлумачыцца жор-

1) Н. Костомаров: Истор. монографии I изслѣдованія, том I, Пецярбург 1872, бач. 12.

2) Ізгоямі наз. князі, выключаныя з радовага старшынства й адлучаны ад учасьця ў агульным валаданні зямлэй.

3) В. Ключевскій: Курс Русской Исторіі, ч. I, выд. 2, Масква, 1906 г., бач. 222.

4) Д. И. Багалей: Русская Исторія. Харкаў 1909 г. бач. 173.

5) А. Трачевскій: Русская Исторія, ч. I, Пецярбург 1895, бач. 70—71.

сткая барацьба Кіева з Полацкам, закончаная нябывала трагічным эпiлэгам — ссылкай полацкіх князёў у Царград.

Недастатак мясцовых летапісных вестак аб Полацкіх здарэннях тым больш даецца горка адчуць, што аўтары Кіеўскіх і інш. летапісаў, з каторых і даведваемся аб гэтых здарэннях, не маглі быць да Полацка безстароннымі. Наадварот, у Кіеве імя Полацка ў старыя часы, паводле ўсяго, выгаварвалася з адценкам глыбокай упярэджанасці, задорным тонам забабону...

Дакумэнтам гэтага зьяўляецца цікавая легенда «о предивном чуде у Полотську», згодна з Іпацкім, а йшчэ лепш Цьвярскім летапісам «об устрашеніях и мечтах бѣсовских в Полотску при князѣ Всеславѣ». Летапісец у наіўна-дзіцячым тоне расказвае аб штуках бясоў над Палачанамі на гарадзкіх вуліцах і пляцох падчас пануючай у Полаччыне ў 1092 г. нейкай пошасці, захапіўшай з сабой многа людзкіх ахвяраў. Сам факт вялікага пашырэння гэткай легенды, якая сталася нават сюжэтам народнай дасьціпнасці й запісана з многімі варыянтамі ў шматлікіх летапісных аглядах, зьяўляецца выразным доказам, як адносіліся суседнія землі да далёкай Полаччыны. Падобна таму, як Літоўская зямля доўгі час лічылася жаралом усялякіх дзіваў і чараў, гэтак краіна Полацкіх Крывічоў у XI—XII в. слыла, як старонка чараў і загадачных зьяваў, лічылася нейкім зачараваным кутком.

Незважаючы на гэткую легендарнасць вестак аб старым Полацку, адна магутная асабістасць з сям'і Полацкіх князёў пакінула па сабе вельмі яркі й выразны знак на фоне ўдзельна-вечавой гісторыі. І быў час, калі імя гэтай асобы шырока разнасілася ў народнай погаласць ў самыя далёкія куткі ўдзельна-вечавой Русі; калі імя гэта было аднолькава слаўным і грозным ува ўсіх слаёх тагочаснага грамадзянства, пачынаючы ад ягоных вярхоў, у асобах прадстаўнікоў многалічнай княжай сям'і Рурыкавічаў, і канчаючы глыбокімі нізямі народу пад відам ці то неспакойных грамадаў свабодалюбівага веча на Кіеўскім рынку, ці то цёмных масаў чужаземнага насельніцтва, у родзе фінскага племя — Воді.

Гэта імя было імям *Полацкага князя Усяслава*. Гэты слаўны князь пракняжыў у Полацку цэлых 57 гадоў (1044—1101 г.г.). Лічба нязвычайная нават для багатай вялікімі людзьмі ўсёсьветнай гісторыі.

Асоба князя Усяслава Брачыславіча цікавая так-жа й з іншага боку: падобна як і многія з вялікіх людзей, князь гэты пакінуў па сабе ў гісторыі падвойны сьвет, дваякую памяць: „Слова аб палку Ігаравым” творыць Усяславу сьветлы арэол адважнага ваякі, добрага панаўніка, справядлівага судзьдзі й народнага героя, а з другога боку—Усяслаў быў героем паэтычнай казкі й народнай фантастыкі: летапіс рысуе нам яго, як „рожденного от волхвования” і „нямiласэр-

нага на праліцьцё людзкой крыві”, урэшце паэтыка народных пяўцоў з гістарычнага Усяслава вытварыла тып казачнага перакіншчыка, каторы „днём людзей судзіць і ўпраўляе князёўскімі гарадамі, а ўночы воўкам носіцца”.

Але прыступім да характарыстыкі нашага беларускага нацыянальнага героя — князя Усяслава Брачыславіча.

Як адпраўны пункт дзеля характарыстыкі Полацкага князя возьмем водклік аб ім летапісных жаролаў з 1044 году:

„В лето 6552, — чытаем у Лаўрэнцеўскім летапісе, — умре Брячислав, сын Изяславль, внук Володимера, отець Всеслав, и Всеслав, сын его, седе на столе его, его-же роди мати от волхвования; матери-бо родивши его, бысть ему язвено на главе его: „се язвено навяжи нань, да носит е до живота своего”, „еже носит Всеслав и до сего дне на себе; сего ради немилостив есть на кровопролитие”.

Гэткі, так сказаць, палітычны пашпарт выдадзены летапісам Усяславу Брачыславічу ў важны для яго год пасаджэння яго на Полацкі пасад, у важны момэнт выступленьня яго на сцэну гісторыі.

Так ці йнакш, але ўспомненая цытата з Лаўрэнцеўскага летапісу адносіцца, бяз сумліву, у лік загадачых бачынаў летапіснага тэксту. З аднаго боку чуваць тут водгалас усім ведамай казкі аб чарадзею Волху й старасьвецкай быліны аб багатыру Волху Усяславічу, з другога боку — казачна-былінная фантастыка умела тут пераплеценая рэальнасьцю прастадушнай легенды аб загадачным „язвено на главе его” ад самага нараджэння й аб насімым ім чарадзейскім талізмане. І ў гэткую вось рамку, дзіўна размалёваную паэтыкай і забабонам народных погаласак, устаўлены аканчальны пагляд аб маральным вобліку князя, як чалавека суровага й неміласэрнага на кровапраліцьце. Падобная характарыстыка асабліва падатную глебу дзеля свайго распашырэння магла знайсці іменна ў Кіеве, пад уладу каторага не хацеў скланіць сваей гордай галавы магуцы Полацкі князь.

Але на паказаньне аб чарадзейскім нараджэнні Полацкага князя ня можна глядзець толькі, як на звычайны прадукт забабоннасьці й народнай цемры.

Нараджэнне людзей «от волхвования» і наагул наднатуральнае іхняе паходжаньне былі звычайнымі, так сказаць, валацужнымі сюжэтамі старадаўніх вераваньняў у арыійскіх народаў. На здольных арганізатараў свайго цывільнага й ваеннага жыцьця арыійцы наагул глядзелі, як на асабліва ўздольненыя істоты, як на вялікіх герояў і магутных паўбагоў, якія паходзяць ня так, як усе людзі, але зьявіліся на зямлі спосабам наднатуральным (грэцкая міталёгія — Геракл), чараўніцкім і найчасьцей прыімалі форму баснаслоўных апісаньняў аб нараджэнні іх з зямных матак, а ад бацькоў паходжаньня нечалавечага, галоўным чынам ад зьмеяў, якія ўва-

жаліся ўцелаішчэньнем нязвычайнай мудрасьці й дэманічнай хітрасьці.

Дзеля гэтага, ня трудна прадставіць, пры якіх варунках сярэднявечная й агульнаарыйская традыцыя маглі злучыцца з героічнаю асобаю Полацкага князя. Чалавек, які задзівіў народныя масы свае пары львінаю адвагай, жалезным характарам, нясчэрпанай энэргіяй і рашучай быстрынёй нанасімых удараў; князь, які патрапляў нязвычайна ўдачна вырывацца з самых цяжкіх абцугоў, блізу безнадзейных палажэньняў, у паняцьці народу ня мог зьявіцца парадкам натуральным. Не, ён павінен быў радзіцца па чарадзейску— „от волхования”.

Пры выясьненні прычын, дзеля якіх асоба Усяслава Брачыславіча асталася ў агульна народнай памяці з тыпчным арэолам чарадзейнага нараджэньня, трэба так-жа канечна прыпадняць занавесу над яшчэ больш цікавым кутком у псыхолёгіі самай крывіцкай паэтыкі.

У дагістарычную эпоху, калі йшчэ ня было раздрабленьня Крывічоў на паўночных і паўдзённых, на пскоўскіх і полацка-смаленскіх, вуснае паэтыцкае творства гэтага племяні, натуральна, цякло адным супольным руслом. Але, у меру адасабленьня аднаго ад другога паасобных галін племяні, выражэньне паэтыцкага творства іх у казках і былінах стала разрозьнівацца. Аднак, першая супольнасьць паэтыцкіх традыцыяў, мотываў, сюжэтаў, нават мясцовага колёрыту, у творчасьці счэзнуць не магла. Гэта выразілася ў цікавым працэсе вытварэньня з гістарычнага Усяслава легендарнага перакіншчыка й чарадзея. Мы хочам гэтым сказаць, што на гістарычную асобу Полацкага князя крывіцкая творчая думка пакінула паэтыцкую вопратку быліннага багатыра Вольха Усяславіча, а гэты апошні ў сваю чаргу апранены быў ёю ў фантастычную вопратку чарадзея Волха, героя з казачнага эпасу.

Гэта ўнутраная пасваячанасьць двух тыпаў—казачна-песеннага й легендарна-гістарычнага—станецца йшчэ больш канкрэтнай пры падрабязным супастаўленьні рысаў Усяслава Брачыславіча, як ён нарысаваны ў летапіснай казцы й у прыпеўцы вешчага Баяна, з рысамі Вольха Усяславіча — паводле дзьвюх захаваных аб ім былінаў.

Летапіс кажа: „сего Всеслава мати роди от волхования”. Гэты сухі й ляконічны фрагмэнт сачыстымі фарбамі быліны, запісанай у зборніку А. Данілава, размалёваны ў наступны жанравы абраз:

„По саду, саду зелёному, ходила, гуляла
Молода княжна Марѳа Всеславьевна,
Она к камени скочила на лютого, на змея.
Обвивается лютой змей около чебота зелен-сафьян
Около чулочика шелкова, хоботом бьёт по белу стегну
А в то поры княгиня понос понесла,
А понос понесла и дитя родила“.

(быліна VI, бач. 38)

Як істота надприродная, ад самага ўжо свайго нараджэння, як сын змея-перакіншчыка, багатыр Волх Усяславіч мае прароцкую прыроду. Згэтуль становіцца зразумелым, чаму падарожныя калекі ў павучальнай прамове Ільі Мурамцу адзначаюць у Волха іменна „хітрасьць-мудрасьць”.

„Не ходи на Вольгу Сеславьевича
Он не силою возьмет,
Так хитростью-мудростью”.

У прыпеўцы вешчага Баяна, запісанай у „Слове аб Палку Ігараве”, Полацкі чарадзеі таксама названы „хитрым, гордым и человеком вещей души”.

Як ведама, перакіншчыцтва было спадкаемнай рысай Волха й былінная фантастыка спрабывліва прадстаўляе гэта перакіншчыцтва, як нутраную канечнасць, як арганічны поклік багатыра з самага ягонага дзяцінства.

„Стал Вольга растеть-матереть
Похителя Вольге много мудрости
Щукой-рыбой ходитъ ему в глубоких морях,
Птицей-соколом летать под оболока
Серым волком рыскать во чистых полях,

На князя Усяслава народная фантастыка глядзіць таксама, як на перакіншчыка-ваўкалака. У мірным часе:

„Всеслав князь людем судяше, князем грады радяше, а сам в ноч волком рыскаше”.

У ваенным-жа часе Усяслаў адзначаецца хуткасцю імкнення сваіх рухаў у прастору:

„Скочи лютым зьверем в полночи из Белграда, скочи волком до Нemiги с Дудуток”; „из Киева дорыскаше до Тьмутораканя” і інш.*)

Гэтак сама быстры багатырскі скок у Волха Ўсяславіча:

„Побежал Волх к царству Индейскому,
Он первый скок за целу версту скочил,
А другой скок не могли найти”.

Рысы вядзьмарства й чарадзеіства праяўляюцца ў Усяслава надприродным чуцьцём гукаў з далёкай адлежнасці:

„Тому в Полотъске позвониша заутреню рано у святых Софии в колоколы, а он в Киеве звон слыша”.

Волх Усяславіч таксама абдараны падобнаю казачнаю здольнасцю:

„Ясным соколом он мчится к царству Индейскому, садится на косящатом окошке палат белокаменных и слышит таинственный разговор царя Салтыка з царицей Азвяковной”.

Паводле летапіснай казкі, князь Усяслаў «немилостив был на кровопролитие». А ў Волха лютасць была быццам спадкаемнай рысаю, ад чаго й атрымаліся гэтак суровыя наказы:

„Гой еси вы, дружина хоробрая,
Ходите по царству индейскому

*) „Слова аб Палку Ігаравым”.

Рубите старого, малого,
Не оставьте в царстве на семена“.

Такім чынам, для нас яснай становіцца гэна лябораторыя, у каторай паэтыцкая творчасць Крывічоў з паганскай веры ў чары, з рэлігійнай фантастыкі твора чарадзеіную казку аб багатыру-чарадзею Волху, а праз яго ў мастацкай перапрацоўцы прафэсіянальных пераказчыкаў прыгатаўляецца прыгожы сюжэт для разбудоўкі чароўнай апотэозы свайму нацыянальнаму герою — князю Усяславу, каб паказаць ягоную адчайную схватку з Кіевам і Яраславічамі, каб прадставіць ягоныя сьмелыя паходы супроць Ноўгарада й Пскова.

Цяпер зьяўляецца пытаньне, кім-жа ўласьціва быў магутны Крывіцкі князь, як гістарычны тып, грамадзкі дзеяч і як маральны характар; ці справядлівы быў пагляд летапісца на суровасьць князя («сего ради немилостив был на кровопролитие»)?

Каб устанавіць правільны й аб'ектыўны пагляд на асобу Полацкага князя Усяслава, канечна трэба сабраць у адзін цэлы абраз увесь матарыял з гісторыі ўзаемаадносінаў Усяслава, як Полацкага князя, да сучасных яму князёў і суседніх краёў, а так-жа выясьніць барацьбу Усяслава з сваімі ворагамі за самастойнасьць і незалежнасьць Полаччыны з пункту гледжаньня тых культурных варункаў, якія існавалі ў другой палавіне XI стагодзьдзя ў удзельнай Русі. Тады з туманнай далячыні сёвай старасьвеччыны прад намі пакажыцца не фантастычная, але рэальная фігура; зьявіцца не пахмурны герой паэтыцкай, летапіснай легенды, але сапраўдны гістарычны дзеяч свае пары.

У летапісных жаролах ёсьць шмат матарыялаў дзеля характарыстыкі ваенных парываў Усяслава Брачыславіча. Летапісныя агляды пры гэтым ня рэдка стараюцца прыпісаць ініцыятыву сварак іменна Полацкаму князю. Звычайна ў такіх выпадках аўтары летапісных аглядаў ужываюць сумысных тэхнічных выражэньняў, напр. «поча Всеслав рать держати», «князь Всеслав присед ратию», «Всеслав седе рать почал» і г. п.

1. Першым у хронолёгічным парадку здабыўніцкім паходам Полацкага князя быў ягоны набег на м. Пскоў у 1065 г. Другі Пскоўскі летапіс прадстаўляе гэта здарэньне так:

„В лето 6573 князь Полоцкий Всеслав събрав силы своя многия, приде ко Пскову, и много труждався отъиде, ничтоже успев“.

2. Больш шчасьлівым і удачным быў раптоўны напад Усяслава на Ноўгарад Вялікі ў 1066 г.

„В лето 6574 приде Всеслав и възя Новгород с жёнами и детми и колоколы съима у святыя Софии.1) О, велика бяше бѣда в час тый и понекодила съима“ (1-шы Ноўгарадзкі летапіс).

1) Гэтыя званы (колоколы) Усяслаў перадаў Полацкай Царкве сьв. Софіі.

3. Трэцім па парадку здарэньнем, у якім відавочна знайшла для сябе апраўданыя летапісныя характарыстыка бязлітаснага характару Полацкага чарадзея, быў ведамы з свае крывавасьці бой яго з трыма Яраславічамі ў сакавіку м-цы 1067 г. на берагах ракі Нямігі. Гэта бітва адбылася зараз-жа пасля таго, як саюзнае войска князеў паўдзённай Русі, разграміўшы верны Усяславу Брачыславічу Менск, выбіўшы ў ім мужчынаў і забраўшы ў палон жанчын і дзяцей, урвалася ў паўдзённа-усходнюю часць уласьцівай Полаччыны. Усяслаў сьмела загарадзіў тут дарогу сваім лютым ворагам і пагеройску ўступіў з імі ў бітву.

Крывавага схватка Палачан з паўдзённа-русамі на берагах Нямігі¹⁾ паслужыла паэтыцкім сюжэтам для вусна-народнага песеннага эпасу. Адгалоскам яго якраз і быў абраз бітвы, прадстаўлены аўтарам «Слова аб палку Ігаравым» ў земляробскіх нарысах малацьбы й веяньня:

„На Немизе снопы стелюць головами, молотят чепа харалужными; на плоце живот кладуть, веють душу от тела. Немизе кровави брезе не болохом бягуть посеяни, посеяни костями русских сынов”.

Акрамя адзначаных выступленьняў Усяслава Брачыславіча, трэба адзначыць ягоную абарону Полацкага пасаду ў 1070 г. ад сілком накіненага Палачанам князя Сьвятаполка Ізяславіча, ягоны трэці напад на Ноўгарад у 1077 г. і заваладаньне Смаленскам у 1078 г. Але за апошнія ён сьцягнуў на сябе гнеў Уладзімера Манаха, каторы разам з князем Сьвятаполкам і гордамі дзікіх полаўцаў асадзіў Полацак і ў выніку прадмесьці яго былі спалены, але самая крэпасць устаяла... Словам, ніякія жорсткасьці саюзнікаў, ні іхнія грабязы Полацкай зямлі, нават азьвярэласьць і барбарства полаўцаў, ня змусілі аднак Полацкага князя адказацца ад абароны незалежнасьці свае бацькаўшчыны й ад сапраўдных задачаў ягонай эканамічнай палітыкі, заветная мэта якой была: валадаць гандлёвымі шляхамі ў басэйнах Дзвіны й Дняпра.

Дзеся правільнай ацэнкі маральнага аблічча Усяслава, ня можна забывацца й аб тым, што ў барацьбе з Кіевам князь гэты прадстаўляецца ня гэтулькі ў фарбах урачыстых перамогаў над бязлікімі сваімі ворагамі, колькі ў церпячай ролі рашучага праціўніка, бойка баронячага жыцьцё, маемасьць і зямлю сваіх людзей (грамадзян) ад барбарскага вынішчэньня іх паўдзённа-русамі і полаўцамі. Ён пераносіць беды й цярпеньні ад другіх людзей значна больш, чым сам іх прычыняе.

Вось чаму й «Слова аб палку Ігаравым» ў асобе Усяслава бача недасяжны прыклад і высокі ідэал для ўсіх ягоных патомкаў, тым больш, што апошнія паказаліся недастой-

1) Няміга — адны гісторыкі кажуць, што гэта р. Нёман, а другія лічаць Нямігай тую рэчку, ад каторай каля Менску астаўся ручаёк Нямігга, які ўліваецца ў раку Сьвіслач.

нымі свайго вялікага дзеда, «выскочили из его славы», маладушна скланіўшы прад ворагамі свае сьцягі і злажыўшы ў похвы свае вышчэрбленыя мечы.

Такім чынам, калі водклік аўтара «Слова» аб Усяславе параўнаць з усей характарыстыкай гэтага-ж князя, дык абраз яго, як князя бязлітаснага, павінен зьнікнуць.

Яшчэ больш няправільнай пакажыцца летапісная характарыстыка Усяслава, калі прыняць пад увагу дакладныя цыфровыя дадзеныя з хронолёгіі ягонага княжэння. Вышэй паказаны крывавы рад гадоў (1065—1070, 1077—1078 г.г.) барацьбы Усяслава з Яраславічамі не прадстаўляе нават пятай часткі ўсяго ягонага княжэння, якое абыймае больш, як поўтэкавы пэрыяд часу (1044—1101). На працягу 10—цёх гадоў княжэння Яраслава Мудрага (1044—1054) і ў першае дзесяцігодзьдзе панаваньня ягонага сына Ізяслава (1055—1065) Полацкі князь жыў у поўнай згодзе з Кіевам. Пад 1060 годам успомнены ў летапісе нават супольны паход трох Яраславічаў з Усяславам проціў Тюркаў (народ тюрка - татарскага паходжаньня), які давёў гэтых качаўнікоў блізу да поўнай гібелі. Гэткае ўчасьце Усяслава ў агульна-народнай абароне рускай зямлі й яшчэ маладой ейнай культуры ад націску дзікіх сьцяповых грабежнікаў у той час, калі сама Полаччына ўжо пачынала цягнуцца ад нападаў Літвы, загадвае сумлівацца, як мог Усяслаў парваць доўгалетні (1044—1064) саюз з Кіевам без паважных да гэтага прычын, а толькі пад уплывам крыважаднага інстынctu заваяваньня або з прычыны незадоволення пачуцьця гонару.

Летапісная хронолёгія паказвае, што цэлыя сорак гадоў княжэння Усяслава прайшлі спакойна, бяз крывавых сутычак з паўдзённа-рускімі князямі,—значна княжэнне было пасьвячана культурнай рабоце. Магутным адгалоскам народнай памяці аб гэтай нутранай канструктыўнай дзейнасьці Усяслава зьяўляецца сказ у «Слове»:

„Всеслав князь людям судяше, князем грады рядяше”.

Гэтым сказам, па першае, падчырквіаецца дзейнае ўчасьце Усяслава ці то асабістае, ці праз намесьнікаў, і ціўноў, пры разборы ўсялякага роду справаў і жалабаў, узьнікаўшых сярод народу, сярод гарадзкіх і сельскіх жыхароў Полацкага княства, а, па другое,—словамі «князем грады рядяше»,—падчырквіаецца кіруючая гаспадарственная дзейнасьць Усяслава, якая праўлялася ў размяшчэньні па ўдзелах Полацкага княства многалічных з ягонай сям’і сыноў, унукаў і праўнукаў на падставе «рядов»¹⁾ ці дагавораў, на што патрэбна было глыбокае знаёмства індыўідуальных свомасьцяў князёў, дакладнае знаёмства мясцовых патрэбаў, жыцьцёвы досьлед, гас-

1) Слова „рядить” у стараславянскіх памятнаках абазначае — кіраваць, упраўляць, распараджацца.

падарственная тактоўнасьць, што й азначаецца, як характэрная рыса Усяслава.

Тая самая летапісная крыніца дае цвёрдыя падставы лічыць князя Усяслава, як першага будаўнічага аднаго з найстарэйшых і найцаннейшых царкоўных памяткаў Беларусі, пайменна — саборнага храма сьв. Софіі ў Полацку.

„Тому в Полотське, — кажа „Слово”, — позвониша за-
треню рана у Сьв. Софіі в колоколы, а он в Києве звон слыша”.

Каб ясна зразумець гэта месца «Слова», трэба мець на воку, што Усяслаў ад м-ца ліпня 1067 г. аж да красавіка 1069 г. знаходзіўся ў Кіеве, спачатку, як ваенна-палонны, у цёмным падвале, а пасля, — як вялікі князь (у 1068 г. Кіеўляне паўсталі проціў вял. князя Ізяслава й прагналі яго, а на вялікакняжскі пасад узьвялі Усяслава Полацкага, прад тым пасаджанага старшымі князямі ў вязьніцу).

І тут якраз Усяслава, як гарачага патрыёта, відавочна мучыла туга за бацькаўшчынай, за Полацкай Софіяй, якая асабліва дарагая была ягонаму сэрцу, як ейнаму будаўнічаму, што нават гук Софійскіх званоў быў добра знаёмы княжаму слуху, бо-ж Усяслаў быў і фундатарам гэтых-жа званоў.

«Слова аб Палку Ігаравым» паэтычна паказала гэту «тугу за бацькаўшчынай» Полацкага князя ў пекным мастацкім сымbole чараўніцкага чуцьця князем здалёку знаёмага перазвону Софійскіх званоў. Гэта напамінаньне аб Полацкай Софіі адносна часу аказваецца самым старадаўнім дакумэнтам, з якога адкрываецца, наколькі Софійскі храм блізкі быў сэрцу Усяслава Брачыславіча.

Адпадае так-жа ўсякая тэндэнцыя прадставіць князя Усяслава «немілостивым на кровопролитие», жорсткім, бо паводле дакладнага хронолёгічнага аблічэньня, як вышэй ужо было ўспомнена, нават пятая часць ягонага княжэньня ня была праведзена на войнах.

Калі мы бліжэй і глыбей удумаемся ў глыбейшыя мотывы сутычкі Усяслава з Яраславічамі, дык пабачым, што ў крыві Усяслава, як аднаго з Рогваладавічаў, жыла пастаянная, прыродная, стыхійная ненавісьць да Яраславічаў. Ягоная душа жадала крывавай радовай помсты за зьняважаную чэсьць Рагнеды, насільна аддадзенай замуж за Кіеўскага князя Уладзімера, і за забойства ваяводам Дабрынёю ейнага бацькі, маткі і двух братоў. Усяслаў вельмі добра разумеў, што пагалоўнае вынішчэньне мужчынскага пакаленьня Рогвалада ня было выпадковым рэзультатам жорсткай мсьцівасьці Дабрыні ці звычайнай праявай фізычнай сілы заваяваньня з боку Кіева: даводзячы да ваенна-тэрыторыяльнага захапленьня Рогваладавых земляў, яно ў сапраўднасьці азначала палітычную сьмерць Полацкага княства, як самастойнага гаспадарства. Вот чаму ў часе княжэньня Усяслава трагічная барацьба Кіева з Полацкім княствам дасягае крайняга напружаньня.

І пакуль на чале Полацка стаяў Усяслаў, датуль, натуральна, ягоная нясчэрпаная энэргія, нязломная воля й львіная адвага, апёртыя пры гэтым на магутнае падтрыманьне Полацкай краёвай сілы, служылі надзейнай запорай, састаўлялі моцнае апірышча проціў захопніцкіх плянаў Кіева.

Па сьмерці Усяслава ў гісторыі ўзаемаадносінаў Палачанай і Паўдзённа-Русаў азначаецца пералом. Ужо ў другой палавіне княжэньня Усяслава, калі на паўдзённым кругазоры Русі праціўнікам Полацкага князя Усяслава зьяўляецца Уладзімер Манамах, ваенныя сутычкі Полацка з Кіевам замест дагэтуляшняга зачэпніцкага набываюць характар абаронны. Бязспрэчная перавага паўдзённай коаліцыі над Усяславам у другой палавіне княжэньня, асабліва ад 1077 г., калі ваенныя й матарыяльныя сілы Полацкага княства ў напружанай барацьбе былі даволі вычэрпаны, паказалася ў жорсткім спусташэньні Полаччыны войскамі коаліцыі й у разгроме цэлага раду гарадоў — Менска, Друцка, Полацка і інш.

Паходы сына Уладзімера Манамаха — Мсьціслава — на Крывічоў у 1127 і 1129 г.г. былі сумнай разьвязкай трагічнай векавой барацьбы Рогвалодавічаў з Яраславічамі.

Калі ў 1129 г., на наказ Кіева прыняць учасьце ў паходзе на полаўцаў, Усяславічы адказалі адмоўна, засланяючыся мноствам сваіх хатніх неадкладных спраў у Полацкім княстве, тады вялікі князь паддаў іх бяспрыкладнай жорсткай кары. Блізу ўвесь род Усяславічаў у асобах галоўных ягоных прадстаўнікоў, разам з іхнімі жонкамі і дзяцьмі, быў на прыказ разгневанага князя схоплены й высланы з Краю аж у Царгорад, а Полаччына, як звычайны удзел Манамахавічаў, была аддадзена пад уладу вялікакняскіх намесьнікаў, на чале з Ізяславам, сынам вялікага князя. Гэта згнаньне і было эпілёгам крывавай барацьбы Рогвалодавых унукаў з унукамі Яраслававымі у XI—XII в.в.

Пачаўшы ад пагалоўнага вынішчэньня Дабрынёю мужчынскага караня Рогваладавага патомства, г. зн. ад фізычнай, так сказаць, сьмерці Полацкай княскай дынастыі, гэта барацьба заканчваецца так-жа пагалоўнай высылкай з роднага краю узноўленага, ужо па жаночкай лініі, таго самага патомства, г. зн. цывільнаю сьмерцю дынастыі. Гісторыя аднак даказала, што, незважаючы на нязвычайнасьць гэтак вынятковых мераў, уьместваў, Мсьціслаў, падобна як і Дабрыня, зусім не патрапіў дасягнуць намечанай мэты... Вынішчанае Дабрынёю мужчынскае пакаленьне князя Рогвалада, як ведама, узноў аджыло па жаночкай лініі, узноў ускрэсла ў асобах многалічных прадстаўнікоў Рагнедзічаў, каторыя й аселі ў удзелах Полаччыны, абноўленай самым-жа Уладзімерам. Таксама й ссланы ў Грэцьню род Рогваладовічаў хутка па сьмерці Мсьціслава (15.IV.1132 г.) узноў зьявіўся ў родным горадзе й вярнуў сабе правы на Полацкі пасад пры маўклівай згодзе

вялікага князя. Як у 1070 г. князь Усяслаў, у той час бедны бяздомнік і палітычны згнаньнік, прагнаў з Полацкага пасадку накіненага Крывічом Сьвятаполка Ізяславіча, так у 1133 г. выгнаны быў з Полацка другі Сьвятаполк, сын Мсьціслава, заменены ўнукам Усяслава — Васільком.

Такім чынам, прасьледзіўшы коротка аснаўны ход барацьбы ўнукаў Рогвалада з унукамі Яраслава, мы можам зрабіць беспамылковы вывад, што гэтыя векавы працэс трэба разглядаць не як прадукт асабістых узаемаадносін двух княжскіх родаў, не як рэзультат самай толькі ініцыятывы й жалезнага характару Усяслава, але як цвёрдая і няўклонная абарона Крывічамі сваёй самабытнасьці, сваёй свабоды, свайго палітычнага й соцыяльнага ладу. У гэтай барацьбе асабліва выразна паказалася лучнасьць князя з народам.

Ацэньваючы роль самага Усяслава ў гэтых падзеях, можна сказаць, што ў ягонай асобе на гістарычную арэну выступіла фігура выразнай сілы й характава, асоба моцная сваім розумам, энэргіяй і творствам... З рэдкай уніклівасьцю князь гэты згадваў схаваныя замыслы Яраславічаў аб Полаччыне і разам з тым выразна прадстаўляў сабе ейныя вялізарныя беды, жыва адчуваў ейныя рэальныя патрэбы, зорка прыглядаўся ў неадкладныя задачы будучага ейнага існаваньня й разьвіцьця.

Падобна ўсім наагул гістарычным тыпам, Усяслаў Брачыславіч ня толькі патрапіў павязаць, аформіць і надаць кірунак асобным здарэньням роднай гісторыі, але пасьпеў прысьпяшыць самы іхні ход. Быстра апанаваўшы думку й настроі народных масаў, ён зварухнуў сучасныя сабе грамадзкія сілы й знайшоў натуральны выхад для іхняй багатай і ўтоенай энэргіі. Увесь глыбокі свой розум, усю вытрываласьць волі, кіпучую гарачасьць тэмпэраменту Усяслаў аддаў на служэньне дабрабыту Полацкага княства, цалком пасьвяціўшы сябе абароне свабоды Полацка, геройскай абароне яе ад прэтэнсыяў Кіева.

Дзеля гэтага безстаронны дасьледчык ніколі ня можа, насупроць летапіснаму паведамленьню, назваць Усяслава ініцыятарам і вінавайцам крывавага спрэчак паміж Полацкам і Кіевам; гэта барацьба з Кіевам асталася Усяславу ў спадчыне з часаў ранейшых і прычыны ейныя закарэнены выключна ў імкненьні Кіеўскіх князёў падпарадкаваць сваім уплывам аграмадныя прасторы Полацкага княства з ягонымі удзеламі.

Ня можна, бяз сумніву, не згадзіцца, што выдатная роль Усяслава ў гісторыі Беларусі ў значнай меры стварылася шчаслівым і трафным спалучэньнем ягонага аблічча духовага, ягоных палітычных і эканамічных ідэалаў з аднаго боку, і племянных і гаспадарскіх імкненьняў Палачан — з другога. Гэтым рэдка трафным спалучэньнем і аб'ясьняецца чынная падтрымка й самаахвярная вернасьць Палачан для роду Раг-

недзічаў, іхны патрыятычны настрой, гарачая любоў да родных ніваў, вернасьць сямейным асяродкам і геройская рашучасьць перамагчы або памерці, баронячы сваю грамадскую й палітычную незалежнасьць. Гэтыя самыя абставіны ператвараюць Усяслава ў магутнага арганізатара мясцовых краёвых сілаў, зрабілі з яго носьбіта й выразіцеля народнай волі й вытварылі яму разам з тым славу народнага любімца, непераможнага павадыра, магутнага чарадзея.

Гэту праяву прыгожай гармоніі між кіруючымі кругамі й грамадзянствам усёй Полаччыны характарызуе далейшы ход Полацкай гісторыі (XI—XIII в.в.). Ужо даўна заўважылі гэта расейскія вучоныя дасьледчыкі, напр. В.Е. Данілевіч і Пассек. Аднак моцная й дружная падтрымка Полацкімі краёвымі сіламі Рогвалодавічаў у іхняй барацьбе з Яраславічамі зусім не абязцэньвае вялікага ўкладу ў гэту справу князя Усяслава Брачыславіча.

Князь Усяслаў быў ня толькі сынам свайго народу, але сынам вельмі здольным, аказаўшым свайму народу вялізарную й неацанімую ўслугу; ён ня толькі быў носьбітам грамадзкай думкі і выразіцелям народных патрэбаў, але й домінуючым, незалежным характарам, які мог пацягнуць грамаду сілай сваёй творчай ініцыятывы, цвёрдай волі й жалезнай энэргіяй. Усяслаў Брачыславіч астаўся да канца верным гэнэй палітычнай ідэі — ідэі незалежнасьці й самабытнасьці свайго княства, пад знакам каторай прайшло больш чым поўвяковае ягонае служэньне Полаччыне.

Дзеля гэтага няма дзіва, што князь Усяслаў нарысаваны ў дасьціпнай сазе¹⁾ і апяяны народнай песьняй іменна, як адважны змагар за крывіцкае племя і як гарачы абаронца «бацькаўшчыны Рагнеды» ад прэтэнсіяў і крыўдаў князёў кіеўскіх.

Усяслаў высака падыймаецца на гістарычнай сцэне і сходзіць згэтуль стройнай і самапэўнай фігурай, дакладна вытрыманым і верным свайму характару.

У глыбокай старасьці, акружаны многалічнай сям'ёй сваіх сыноў і ўнукаў, Усяслаў быццам адходзіць ад кіпучага палітычнага жыцьця удзельна-вечавой пары (пэрыяду), але затое ўсёцэла аддаецца дамовым справам свайго княства. Ня трывожаны ворагамі ў часы княжэньня баязьлівага кіеўскага Сьвятаполка II (ад 1093 г.), накідаючы ім страх і пашану, Полацкі Чарадзей мірна дажывае рэшту сваіх дзён, як няўтомны страж і верны абаронца бацькаўшчыны Рагнеды.

Так, Полаччына, не зважаючы на адвагу й храбрасьць, як Усяслава Брачыславіча, так і другіх сваіх князёў, не ўстаяла проціў націску паўдзённа-рускай коаліцыі. Але гэта ня была віна Усяслава Брачыславіча! Полаччына, пасля таго, як обласьці Ноўгародзкая і Пскоўская падпалі пад уплыў кіеўскіх

1) Сага — казка гістарычная.

Яраславічаў, апынулася ў небясьпечным палажэньні: яна стала географічнай церазпалосіцай паміж паўночнымі й паўдзённымі землямі кіеўскага князя. А ведама, што церазпалосіца заўсёды служа яблыкам нязгоды, робіцца арэнай крыва-вых спатычак плямёнаў і іхніх павадыроў, прычым жыхары такой церазпалосіцы нярэдка ня толькі трацяць вонкавую палітычную свабоду, але нарушаецца і ейны ўнутраны самабытны ўклад грамадзкага жыцця. Гэткім ёсьць закон гістарычнай канечнасьці, каторы няўклонна прасьледуе беларускі народ і па сягоньяшні час.

Незалежнае Полацкае княства было сапраўды географічнай запорай для зьбірацельскіх палітычных задач Яраславічаў, якія ўпарта імкнуліся да аб'яднаньня ў адно цэлае гаспадарства (дзяржаву) цэлага раду вагромных абшараў уздоўж рэк і вазёраў «вялікага воднага шляху».

Упартае процідзеяньне зьбірацельскай сіле Кіева — гэта палітычная істота старадаўнага княжага Полацка з часоў X—XII в.в. Тут дзеля таго трэба шукаць глыбокіх каранёў трагічных сутычак і ваенных парываў Усяслава Брачыславіча, для вытлумачэньня якіх перапужаныя Ноўгарадчане пасьпелі злажыць сваю слаўную казку аб прыроднай, выйшаўшай з чарадзейскага нараджэньня, няміласэрнасьці князя Усяслава на праліцьцё крыві.

Трэба адзначыць, што пагляд на векавую, бязпрыкладна жорсткую спрэчку паміж унукамі Рогвалада і Яраслава іменна, як на барацьбу полацкіх князёў і Крывічоў за сваю незалежнасьць ад Кіева, — мае ў расейскай гістарычнай навуцы вельмі моцную і даўнюю традыцыю. Цікава, што гісторыкі самых розных кірункаў сходзяцца ў такім азначэньні аднае з істотных свомасьцяў дасьледжванага намі гістарычнага зьявішча. Гэтак, гісторык Н. М. Карамзін кажа:

»Полацкія князі здаўна аддзяліліся, так сказаць, ад Расеі, хочачы быць ўладарамі незалежнымі»¹⁾.

Н. Устрялов разьвівае такую думку:

«Усяславічы, раней чым другія патомкі Уладзімера Святога, хацелі быць незалежнымі і, не прызнаючы прышынства вялікага князя кіеўскага, бязупынна працівіліся дому Яраслава Мудрага»²⁾. Гэты самы пункт гледжаньня падзяляе і праф. В. Б. Антановіч, кажучы:

«Раней іншых рускіх земляў выдзялілася ў родзе Ізяслава Ўладзіміравіча вобласць Полацкая»³⁾.

Тыя самыя думкі выказваюць: О. Турчинович,⁴⁾ И. Зеленский, Д. Я. Самоквасов і інш.

1) „Исторія Государства Россійского,” бач. 173.

2) „Русская Исторія, ч. I, выд. 1855, бач. 95.

3) „Монографіи по исторіи Западной и Юго-Западной Россіи,” т. I, Кіеў 1885 г. бач. 18.

4) „Обозрѣніе исторіи Бѣлоруссіи с древнѣйшихъ времѣн, 1857 г. бач. 38.

Урэшце наагул трэба сказаць, што на княжэньне Усяслава Брачыславіча (1044—14.IV.1101) трэба глядзець, як на пэрыяд прабуджэньня ў Полаччыне дрэмлючых сілаў палітычнай цэнтралізацыі. Сьмелы, храбры й рашучы Усяслаў быў дастойным выразіцелям цэнтра-гонных грамадзкіх і палітычных плыняў у Полацку. Гэтак сама характарызуюць Усяслава і вучоныя-гісторыкі. Так, праф. И. Д. Беляеў кажа:

„Усяслаў быў самым ваяўнічым, няўтомным і знаходчывым з усіх сучасных яму князёў рускіх; ягоныя ваенныя перамогі, ягоная ўмеласьць выходзіць з небясьпекі і пасья няўдачы ня траціць надзеі, а рабіцца йшчэ сільнейшым, аславілі яго, як чараўніка, каторага жалеза не бярэ і каторы абяртаецца ў шэрага ваўка, носіцца па палёх і лясох нябачаным там, дзе яго не чакалі і чакаць не маглі¹⁾». Праф. Доўнар-Запольскі гэтак адзваецца аб князю Усяславе:

«Сваім розумам, сваім няўтомным, прадпрыемчывым характарам гэты князь астаўся на доўга ў памяці народу; аб ім пачалі ўжо хадзіць легенды, як аб чарадзею; апавяданьні гэтыя, перадаваныя ў народзе, папалі ў памятнікі пісьменства—летапісы і «Слова аб палку Ігаравым²⁾». У такім-жа родзе дае характарыстыку Усяслава Полацкага В. Е. Данілевіч:

„Наагул Усяслаў зьяўляецца аднэй з найбольш сьветлых асабістасьцяў свайго часу, і няма дзіва, што ўваччу сучасьнікаў ён зьяўляецца нейкай істотай надпрыроднай, чарадзеям і перакіншчыкам³⁾».

Наступнікі князя Усяслава не змаглі, як ужо вышэй было зазначана, і з прычын ад іх незалежных, даць адпор жорсткаму націску паўдзённа-рускага цэнтралізму. Аднак, згуба абласной самастойнасьці аказалася кароткачасовым зьявішчам у Полацкай гісторыі. У хуткім часе яна ўзноў атрымоўвае законамерны ход. Асвабодзіўшыся ад Кіеўскай апекі, Полаччына распадаецца на удзелы, а ў пачатку XIII ст. разам з ваяўнічымі літоўскімі плямёнамі творыць магутнае Літоўска-Беларускае Гаспадарства.

1) „Очерк истории Северо-Западного Края России,“ Вильня 1867, бач. 20—21).

2) „Очерк истории Кривичской и Дреговичской Земель до конца XII ст.“, Кіеў, 1891, бач. 77.

3) „Очерк истории Полоцкой Земли до конца XIV ст.“, Кіеў, 1896, бач. 63—64.

Кніганіс

Віра Свенціцка „Різьблені ручні хрести XVII—XX в. в.“ Ч. I-II, Львоў, 1939. („Збіркі Національнага Музею у Львові“). Выданьне Саюзу Прыхільнікаў Нацыянальнага Музею ў Львове.

У ч. I сваёй працы аўторка разглядае ручныя галіцкія крыжы (XVII—XX в. в.), якія знаходзяцца ў ліку са 230 у Нацыянальным Музеі ў Львове. Ч. II зьмяшчае ілюстрацыі.

З працы даведываемся, што галіцкія крыжы адзначаюцца наагул прасьцінёй выкананьня й кампозыцыі і ўступаюць значна з мастацкага боку крыжом наддняпроўска-украінскім. Асяродкамі вырабу крыжоў, як трэба думаць, былі ў першую чаргу манастырскія майстроўні. (Манявскі Скiт, Крэхоўскі й Кіеўскі манастыры). Аб гэтым мы можам судзіць перадусім на падставе гістарычных жарол. Напр. у канцы 1657 г. ігумен Крэхоўскага манастыра прывёз цару Аляксею Міхайлавічу мошчы сьв. Барбары й Сьцяпана, „6 ложкаў і 2 креста рўзныя“. Вядомы йзноў-жа дрэварыт крэхоўскага ігумена Сенкевіча з 1699 г. Відаць, там была цэлая граверная школа! На падставе досьледаў О. Т. Сьцяпанавай („Матэрыялы до вивчення української деревляної різьби“ — „Мистецтвознаўство“ т. I, Харкаў, 1928(29) выглядае аднак, што кіеўскія крыжы выраблялі майстры-мяшчане.

З агульнага ліку датаваных ёсьць 72 крыжы. Даты на іх зьяўляюцца вельмі важнымі орьентацыйнымі пунктамі пры азначэньні часу іншых недатаваных крыжоў, што ёсьць наагул вельмі трудным. Часта крыжы аднаго тыпу паўтараюцца на працягу больш сотні гадоў і, азначаючы іх час на падставе іканаграфічна-стылістычных рысаў, можна памыліцца. У даным выпадку мы маем факт існаваньня пэўнага асяродку вырабу, які захаваў доўгі час традыцыю.

Далей аўторка дакладна разглядае графічны, кампозыцыйны, тэматычны бок крыжоў, іх будову, надпісы на іх, часовае паходжаньне і т. п., параўноўваючы часта крыжы галіцкія з іншымі й выкарыстоўваючы адпаведную літаратуру. Можа за мала, на наш пагляд, адзначаны ўзаемныя ўплывы й сувязь народнае разьбы й разьбы разгляданых крыжоў. Гэта аднак вымагала-б значнага пашырэньня досьледаў, што не ўваходзіла наагул у заданьне працы. Пры чытаньні працы гр. Веры Сьвенціцкай мімаволі насоўваецца думка, каб і беларускія дасьледавальнікі заняліся распрацоўкай іканаграфічных скарбаў Беларускага Музею ў Вільні. У іх працы прыгожая кніжка аб галіцкіх крыжох была-б неабходнай і вельмі карыснай.

Хв. I—ч

Ляля Мэнке

(пасьмертны ўспамін)

З маладога пакаленьня мала хто ведаў Яе, але старэйшыя беларускія дзеячы добра памятаюць тую працу, якую нябожчыца ахвярна дала беларускай справе падчас сусьветнае вайны й нямецкае акупацыі.

Быбух сусьветнае вайны пазбавіў Беларусаў шмат чынных работнікаў на нацыянальнай ніве, пакліканых у армію. Эвакуацыя Вільні Расейцамі забрала блізу цалком рэшту нашых актыўных сіл у сталіцы нашага краю. У Вільні асталіся лічаныя адзінкі. А тым часам жыцьцё вымагала вялізарных высілкаў, каб ня толькі ня даць заняпасьці беларускай справе, але каб належна выкарыстаць дзеля яе новыя абставіны: у першую чаргу трэба было арганізоўваць беларускія школы, далей — беларускі тэатр і іншыя культурныя установы й арганізацыі.

У гэтую важную для Беларусаў часіну ўвайшла ў беларускую сям'ю маладая, поўная сіл, жыцьцярадасная Ляля (Эмілія-Люцыя) Мэнке. Сям'я Мэнкаў — гэта сям'я нямецкая, якая ад вякоў асела на зямлі Беларускай і крэпка з гэтай зямлёй і з народам беларускім зраслася. У доме Мэнкаў Беларусы заўсёды сустракалі добрае прымо і маральнае падтрыманьне. А маладое пакаленьне Мэнкаў дык станула й да чыннае беларускае працы.

Ляля Мэнке ў першую чаргу пачала працаваць у ладжаных у Вільні беларускіх школах, у якіх — згодна з вымогамі акупацыйных уладаў — выкладала, як прадмет, нямецкую мову. Прыймала чыннае ўчасьце і ў розных іншых працах тагачаснага беларускага цэнтру — Беларускага Камітэту помачы ахвярам вайны. Але найбольш ярка выявілася яе дзеяльнасьць на грунце беларускага тэатру, арганізаванага Ф. Аляхновічам пры Беларускім Клюбe. Ляля Мэнке заняла ў ім першае месца. Маючы невялікі, але вельмі мілы голас, яна выступіла перад усім у камэдыі-апэрэтцы Аляхновіча «На Антокалі», іграючы вельмі ўдала ролю Зоські. Далей пайшлі іншыя п'есы, у якіх Ляля Мэнке выступала з вялікім пасьпехам, здабываючы агульную сымпатыю.

Як адзінка высока-культурная, інтэлектуальна разьвітая, да таго-ж з вельмі мілым характарам, Ляля Мэнке гуртавала каля сябе ня толькі моладзь, але й старэйшае грамадзянства. У доме Мэнкаў часта можна было спаткаць і прыезных нямецкіх навукоўцаў, каторым Ляля — разам з старшай сястрой сваей Юльянай, вельмі актыўнай працаўніцай

у беларускіх грамадзкіх арганізацыях, школах і курсах, — дала рэвэляцыйныя для чужынцаў інфармацыі аб беларускім народзе, яго мінуўшчыне, культуры і імкненнях. Але актыўная праца Лялі Мэнке трывала нядоўга. На 21-ым годзе жыцця ў яе пачала разьвівацца страшная хвароба — сухоты, асабліва небяспечная ў маладым веку. Толькі дзякуючы адданасьці й апецы старшае сястры хвароба гэтая на нейкі час прыпынілася. У 1919 годзе Ляля Мэнке гэтак ужо паправілася, што павязла паміраўшага ад тых-жа сухотаў Івана Луцкевіча ў Закапанае і апекавалася ім — супольна з Юльенай — аж да апошніх гадзін ягонага жыцця.

Вярнуўшыся пасля сьмерці Ів. Луцкевіча ў Вільню, Ляля Мэнке ўжо ня мела сілаў дзеля ўзнаўленьня грамадзкае працы. Праз некалькі гадоў выйшла замуж за інж. Кулешу і жыла да сьмерці ў вузейшым сямейным коле. Але грамадзкімі справамі, а ў першую чаргу беларускімі, цікавілася да апошняга дня свайго нядоўгага жыцця. Канаючы ў поўнай сьвядомасьці й разьвітваючыся з сваёй раднёй, яна не забылася й аб прыяцелях Беларусах, з каторымі некалі супрацоўнічала, і прасіла пераказаць ім сваё апошняе разьвітаньне.

Памерла 21 чэрвеня — на 43-ім годзе жыцця. 23-га чэрвеня адбыліся яе пахароны на эвангеліцкім магільніку. Вялікая рознаязычная грамада людзей праводзіла яе да магільні, а сярод іх — цэлы рад старых беларускіх дзеячоў побач з прадстаўнікамі беларускае моладзі. Літаратурна-мастацкая сэкцыя Бел. Навук. Т-ва ўзлажыла на магілу Лялі Мэнке вянок з жывых красак.

Ляля Мэнке пакінула добрую памяць аб сабе сярод Беларусаў і добра заслужылася беларускай справе. Сьмерць яе выклікала глыбокі жаль сярод усіх, з кім яна некалі супрацоўнічала.

Няхай лёгкай будзе ёй наша зямелька, каторая была для яе запраўды роднай!

А. Луцкевіч

Супрацоўнікі «Калосься»: В. Багдановіч, А. Бужанскі, А. Бярозка, М. Васілёк, Ст. Грынкевіч, А. Дубровіч, Хв. Ільляшэвіч, А. Івэрс, С. Каліна, А. Клімовіч, Я. Крыга, М. Машара, М. Пяцюкевіч, С. Сахараў, Кс. А. Станкевіч, Я. Станкевіч, П. Сірата, П. Сергіевіч, М. Танк, С. Хмара, А. Чэмер, Ул. Чэмер, М. Шкялёнак, Р. Шырма.

7. Ант. Навіна: Да крыніцаў творчасьці М. Багдановіча	163—167
8. М. Ларчанка і Л. Фіглоўская: Новыя матарыялы аб беларускай літаратуры XIX стагодзьдзя	168—171
9. Я. Станкевіч: Мова крывіцкага (беларускага) рукапісу XVI стаг. «Аль кітаб»	171—175
10. М. Анцукевіч: (пісьмо)	175
11. Ад. Станкевіч: З літуанізмаў у беларускай мове	176—178
12. Сяргей Сахараў: Полацкі князь Усяслаў—нацыянальны беларускі асілак	179—185
13. Кнігапіс: Віра Свенціцка — «Різьблені ручні хрести XVII—XX в.в., ч. I—II. (Xв. I—ч)	194
14. З жалобнае карты: Ляля Мэнке (А. Луцкевіч)	195—196

Прысланыя кніжкі й часапісы

- Сяргей Хмара— Жураўліным шляхам. Вершы. Вільня, 1939.
 Börje Colliander — Rapafolken. Гэльсінгфорс, 1938.
 Богословія, кн. 1. Львоў.
 Вістник, кн. 6, 7—8. Львоў.
 Ми, кн. 3(10). Варшава.
 Живе Слово, 3, 4. Львоў.
 Рідна Мова, ч. 6, 7, 8. Варшава.
 Lietuviškas Varas, № 4, 5. Вільня.
 Dailės Parodos Katalogas. Коўна.
 Orientalia Christiana periodica, vol. V. Рым.
 Oriens, сш. 3, 4. Варшава.
 Ruch Słowiański, № 3—4, Львоў.
 Droga pracy, № 2, 3, 4, 5. Крамянец.
 Kamena, 8—10. Хэлм Люблінскі.
 Nasza Przyszłość, № LXX—LXXII. Варшава.
 Sygnały, № № 67—73. Львоў.
 Mosty, № 3, Варшава.
 Polityka, № № 7—22. Варшава.
 Ziemia Lidzka, № № 4—5, 6, Ліда.
 Fontana, № 4, 5, Катовіцы.
 Wilno, № 1, 2, Вільня.
 Slavische Rundschau, № 1—2, Прага.
 Katolik, ч. 6—13, Прага.
 Легопис Матице Српска, сш. 4, 5—6, Новы Сад.
 Hrvatska Revija, № № 5, 6, 7. Загрэб.

1-06603

